

ईरान के चाबहार पोर्ट का लाभ किसी भी सूरत में नहीं खोना चाहता भारत

पाकिस्तान को बायपास कर अफगानिस्तान व सेंट्रल एशिया के मार्केट को पकड़ने के लिए चाबहार की बड़ी अहमियत है

—जाल खंबाता—
—राष्ट्रदूत दिल्ली ब्यूरो—
नई दिल्ली, 3 मई। भारत के लिए रणनीतिक चाबहार बंदरगाह परियोजना एक सपना थी, क्योंकि इससे वह पाकिस्तान को बायपास कर अफगानिस्तान और मध्य एशिया तक सीधे पहुँच सकता था। अब, अमेरिकी प्रतिबंधों की छूट समाप्त होने के बाद, ये उम्मीदें संकट में हैं। लेकिन ऐसा लगता है कि भारत के पास अभी भी एक ट्रिक बची है।

उत्तर-पश्चिम में शत्रुदेश पाकिस्तान के होने का अर्थ है कि भारत को अफगानिस्तान और लाजपट मध्य एशियाई बाजार तक सीधा मार्ग न मिले। इस बाधा को पार करना जरूरी था। वर्ष 2003 में भारत ने ईरान के साथ चाबहार पोर्ट विकसित करने के लिए बातचीत शुरू की। एक दशक बाद, बंदरगाह के दो टर्मिनलों में से एक का संचालन करने के लिए साझेदारी

■ अमेरिका ने चाबहार बंदरगाह प्रोजेक्ट पर प्रतिबंध लगाकर छूट दी हुई थी। यह छूट गत सप्ताह समाप्त हो गई। इससे चाबहार प्रोजेक्ट के भविष्य पर संकट के बादल छा गए हैं।

■ भारत ने "टैक्नीकल प्रोग्रैमेटिज़्म" की नीति अपनाते हुए इस गतिरोध को दूर करने का रास्ता निकाला है। भारत अस्थाई रूप से चाबहार प्रोजेक्ट की अपनी हिस्सेदारी एक ईरानी ठी ईकाई को ट्रांसफर करेगा, प्रतिबंध काल के लिए। जब प्रतिबंध हट जाएंगे तो पोर्ट का नियंत्रण वापस भारत के पास आ जाएगा।

■ अमेरिकी राष्ट्रपति ट्रंप से टकराव से बचते हुए जियो पोलिटिकल वास्तविकता के साथ संतुलन प्रधानमंत्री मोदी की विदेश नीति की विशेषता मानी जाती है।

औपचारिक रूप से स्थापित की गई। लेकिन इस सप्ताह की शुरुआत में परियोजना पर लगाए गए प्रतिबंधों पर अमेरिकी छूट की अवधि समाप्त होने

के साथ ही, भारत फिर से शुरुआती स्थिति में पहुँच गया, लेकिन पूरी तरह नहीं। यहाँ पर दिल्ली ने मास्टरस्ट्रोक खेला।

सीमित विकल्पों के बीच, भारत अब अपनी हिस्सेदारी अस्थायी रूप से एक स्थानीय ईरानी ईकाई को हस्तांतरित करने पर विचार कर रहा है। रिपोर्ट के अनुसार, इस व्यवस्था में ईरानी ईकाई प्रतिबंधों की अवधि के दौरान, संचालन का प्रबंधन करेगी। जब प्रतिबंध हटा दिए जाएंगे, नियंत्रण वापस भारत के पास जाएगा। विशेषज्ञ इसे "रणनीतिक व्यावहारिकता" (टैक्निकल प्रोग्रैमेटिज़्म) कह रहे हैं।

यह संकेत देता है कि दिल्ली लंबी अवधि के लिए तैयार है, जैसे क्रिकेट में टेस्ट मैच खेलते समय धैर्य बनाए रखा जाता है।

यही भारत की खेल योजना है। इस योजना के अनुसार, भारत चाबहार से पीछे भी नहीं हटेंगा, तथा ट्रंप के साथ टकराव से भी बच जायेगा। यह वही कला है, जिसे भारत ने प्रधानमंत्री नरेंद्र मोदी के नेतृत्व में एक सनकी अमेरिकी (श्रेष्ठ अंतिम पृष्ठ पर)

होर्मुज़ पर ईरान नये कानून की तैयारी में

तेहरान, 03 मई। मध्य पूर्व में जारी तनाव के बीच ईरान अब होर्मुज़ जलडमरूमध्य को लेकर नया कानून लाने की तैयारी में है। ईरानी संसद के उपाध्यक्ष हमीदरेजा हाजी-बाबाई ने संकेत दिया है कि प्रस्तावित कानून के तहत इजरायल से जुड़े जहाजों के इस अहम समुद्री मार्ग से गुजरने पर रोक लगाई जा सकती है।

उन्होंने कहा कि इस प्रस्ताव में दुश्मन देशों के जहाजों के लिए कड़े प्रावधान शामिल किए गए हैं। ऐसे जहाजों को जलडमरूमध्य से गुजरने के लिए युद्ध से जुड़े नुकसान की भरपाई

■ इजरायल से जुड़े जहाजों के गुजरने पर रोक तथा दुश्मन देशों के जहाजों से युद्ध से नुकसान की भरपाई के संकेत।

करनी पड़ सकती है। इसके साथ ही अन्य देशों के जहाजों को भी ईरान से पूर्व अनुमति लेना अनिवार्य किया जा सकता है।

हाजी-बाबाई के मुताबिक, युद्ध के बाद क्षेत्रीय हालात बदल चुके हैं और अब होर्मुज़ में जहाजों की आवाजाही पहले जैसी नहीं रहेगी। उनका कहना है कि यह कदम राष्ट्रीय सुरक्षा और रणनीतिक हितों को ध्यान में रखकर उठाया जा रहा है।

अगर यह कानून लागू होता है तो (श्रेष्ठ अंतिम पृष्ठ पर)

ईरान ने अमेरिका को 14 सूत्री शांति प्रस्ताव भेजा

ट्रंप ने कहा कि लगता नहीं ईरान से बात बन पाएगी, शांति प्रस्ताव की गहराई से समीक्षा करेंगे

■ ईरान के प्रस्ताव में आक्रमण नहीं करने की गारंटी, नाकाबंदी हटाने तथा लेबनान सहित, मोर्चा पर युद्ध समाप्त करने की माँग की गई है।

■ निक स्टीवर्ट ईरान के साथ युद्ध समाप्त करने के लिए काम कर रही टीम में शामिल हो गए हैं। वे तेजतर्रार और अनुभवी नीति विशेषज्ञ हैं। ट्रंप के पहले कार्यकाल में वे विदेश विभाग के सदस्य थे।

वाशिंगटन/दोहा/तेहरान, 03 मई। ईरान ने अमेरिका को नया शांति प्रस्ताव भेजा है। यह प्रस्ताव 14 सूत्रीय है। अमेरिका के राष्ट्रपति डॉनल्ड ट्रंप ने स्वीकार किया है कि यह प्रस्ताव मिल चुका है। उन्होंने शनिवार को पाम बीच इंटरनेशनल एयरपोर्ट के रनवे पर पत्रकारों को यह जानकारी दी। ट्रंप ने साफ किया कि उन्हें अभी भी नहीं लग रहा कि ईरान से बात बन पाएगी। उन्होंने कहा कि वे शांति प्रस्ताव की गहराई से समीक्षा करेंगे। इस बीच अमेरिका-इजरायल के फरवरी के आखिर में किए गए सैन्य हमले के बाद होर्मुज़ जलडमरूमध्य में संकट लगातार गहरा रहा है। कतर के प्रधानमंत्री ने ईरान के विदेशमंत्री से सूझबूझ से काम लेने की सलाह दी है।

सीबीएस न्यूज, फॉक्स न्यूज, अल जजीरा और तसनीम की रिपोर्ट के अनुसार, राष्ट्रपति ट्रंप ने पत्रकारों को बताया कि ईरान ने अभी-अभी प्रस्ताव भेजा है। बावजूद इसके उन्हें नहीं लगता कि ईरान समझौता कर पाएगा। इसमें आक्रमण न करने की गारंटी, नाकाबंदी हटाने और लेबनान सहित सभी मोर्चों पर युद्ध समाप्त करने की माँग की गई थी। उन्होंने कहा, "मैंने इसे अभी देखा नहीं है। मैं प्रस्ताव की समीक्षा करूँगा। इसके बाद ही हमारे रूख की मीडिया को

आधिकारिक जानकारी दी जाएगी।

ट्रंप ने पत्रकारों से बातचीत के कुछ समय बाद ट्विटर सोशल पर लिखा, "मुझे नहीं लगता कि ईरान का शांति प्रस्ताव स्वीकार्य होगा। ईरान ने पिछले 47 वर्षों में मानवता और दुनिया के साथ जो कुछ भी किया है, उसके लिए उसने अभी पूरी कीमत नहीं चुकाई है। उन्होंने कहा कि ईरान में सब कुछ तबाह हो चुका है। वह समझौता करने के लिए लालायित है।" उन्होंने दुहराया कि अगर अमेरिका ईरान से हट भी जाए तो भी तबाह हुए मुल्क को खड़ा होने में 20 साल लग जाएंगे।

ट्रंप ने कहा, मुश्किल यह है कि यही समझ में नहीं आ रहा कि इस समय ईरान का सर्वमान्य नेता कौन है। कभी कोई आगे आ जाता है तो कभी कोई। ऐसी स्थिति में इस बात की पक्की संभावना है कि अमेरिका फिर से कुछ ठिकानों पर सैन्य हमले शुरू कर सकता

है। अगर ईरान ने कोई बेजा हरकत की तो उसके लिए बहुत बुरा होगा। ट्रंप की हमले की टिप्पणी के बाद ईरान के इस्लामिक रिवोल्यूशनरी गार्ड कॉर्प्स (आईआरजीसी) ने कहा कि वह अमेरिका के साथ फिर से युद्ध के लिए तैयार है।

इस बीच वाइट हाउस ने शनिवार को पुष्टि की कि निक स्टीवर्ट ईरान के साथ युद्ध समाप्त करने के लिए काम कर रही राजनयिक टीम में शामिल हो गए हैं। वे राष्ट्रपति ट्रंप के पहले कार्यकाल के दौरान विदेश विभाग के सदस्य रहे हैं। वे तेजतर्रार और अनुभवी नीति विशेषज्ञ हैं। वे विशेष दूत स्टीव विल्कॉफ की प्रतिभाशाली टीम के अहम सदस्य हैं।

इस समय तक चले हालात और कतर के प्रधानमंत्री मोहम्मद बिन अब्दुल (श्रेष्ठ अंतिम पृष्ठ पर)

भारत व चीन के कैलाश मानसरोवर यात्रा संचालन पर नेपाल ने आपत्ति जताई

बालेन सरकार ने दोनों देशों को पत्र लिख कर नेपाल की भूमि पर सड़क निर्माण, व्यापार व तीर्थयात्रा नहीं करने को कहा

काठमांडू, 03 मई। नेपाल की बालेन सरकार ने लिपुलेक पास से भारत और चीन के बीच कैलाश मानसरोवर यात्रा संचालन किए जाने पर आपत्ति जताते हुए दोनों देशों को कूटनीतिक पत्र भेजा है।

नेपाल के विदेश मंत्रालय के प्रवक्ता लोक बहादुर पौडेल क्षेत्री ने जानकारी दी कि नेपाल सरकार ने लिपुलेक क्षेत्र से कैलाश मानसरोवर यात्रा संचालन करने की योजना पर औपचारिक आपत्ति दर्ज करते हुए भारत और चीन, दोनों को पत्र भेजा है। नेपाल के विदेश मंत्री शिशिर खनाल ने फोन पर बताया कि इस विषय पर सभी राजनीतिक दलों से परामर्श करने के बाद

■ नेपाल सरकार ने कहा कि 1816 की सुगौली संधि के अनुसार, महाकाली नदी के पूर्व स्थित लिम्पियाधुरा, लिपुलेक और कालापानी नेपाल के अभिन्न भूभाग हैं और इस विषय पर नेपाल सरकार पूरी तरह स्पष्ट और अडिग है।

नेपाल की आधिकारिक स्थिति दोनों देशों को अवगत करा दी गई है। विदेश मंत्रालय द्वारा जारी प्रेस विज्ञापन में कहा गया है कि नेपाली भूमि लिपुलेक के माध्यम से प्रस्तावित कैलाश मानसरोवर यात्रा के संबंध में नेपाल सरकार ने अपना स्पष्ट रुख और चिंता भारत तथा चीन, दोनों पक्षों को कूटनीतिक माध्यम से पुनः जानकारी

करा दी है। सरकार ने यह भी दोहराया है कि 1816 की सुगौली संधि के अनुसार, महाकाली नदी के पूर्व स्थित लिम्पियाधुरा, लिपुलेक और कालापानी नेपाल के अभिन्न भूभाग हैं और इस विषय पर नेपाल सरकार पूरी तरह स्पष्ट और अडिग है। (श्रेष्ठ अंतिम पृष्ठ पर)

भारत ने विश्व का पहला ऑप्टोसार सैटेलाइट लॉन्च किया

नई दिल्ली, 03 मई। प्रधानमंत्री मोदी ने रविवार को दुनिया के पहले ऑप्टोसार सैटेलाइट "मिशन दृष्टि" के सफल प्रक्षेपण की सराहना की है। बंगलूरू स्थित अंतरिक्ष स्टार्टअप गैलेक्सआई ने इस उपग्रह को बनाया है।

■ आधुनिक तकनीक का यह उपग्रह किसी भी मौसम/बादलों के बीच व रात के अंधेरे में धरती की स्पष्ट तस्वीरें लेने में सक्षम है।

गैलेक्सआई के मिशन दृष्टि उपग्रह को रविवार को कैलिफोर्निया से स्पेसएक्स के फाल्कन 9 रॉकेट के जरिए सफलतापूर्वक अंतरिक्ष में भेजा गया। यह भारत में किसी निजी संस्थान की ओर से बनाया गया अब तक का सबसे बड़ा उपग्रह है। प्रधानमंत्री ने इस उपलब्धि को भारत के लिए गौरवशाली बताया है। (श्रेष्ठ अंतिम पृष्ठ पर)

भाजपा के झंडे वाले दो वाहनों को मतगणना परिसर में प्रवेश दिया गया- टीएमसी

निर्वाचन आयोग ने कहा, वाहन पास की सड़क से गुजर रहा था, जिसे जाँच के बाद जाने दिया गया

कोलकाता, 03 मई। पश्चिम बंगाल की मुख्यमंत्री ममता बनर्जी के भवानीपुर विधानसभा क्षेत्र के मतगणना केन्द्र के बाहर रविवार को हंगामा हुआ। तुणमूल कांग्रेस (टीएमसी) के कार्यकर्ताओं ने आरोप लगाया कि भाजपा के झंडे वाले दो वाहनों को उस परिसर में प्रवेश दिया गया, जहाँ इलेक्ट्रॉनिक वोटिंग मशीन (ईवीएम) रखी गई है।

यह घटना उस समय हुई, जब इससे एक दिन पहले ममता बनर्जी ने सखावत बालिका विद्यालय में स्थित इस मतगणना केन्द्र के बाहर चार घंटे तक धरना दिया। उन्होंने स्ट्रॉंग रूम में अनधिकृत लोगों को प्रवेश का आरोप लगाया था। मतदान खत्म होने के बाद अब

■ एक दिन पहले ममता बनर्जी ने अपने निर्वाचन क्षेत्र के सखावत बालिका विद्यालय स्थित मतगणना केन्द्र पर चार घंटे धरना दिया था। उन्होंने आरोप लगाया था कि स्ट्रॉंग रूम में अनधिकृत लोगों को प्रवेश दिया गया।

पश्चिम बंगाल में सत्तारूढ़ तुणमूल कांग्रेस (टीएमसी) और भारतीय जनता पार्टी (भाजपा) के बीच सत्ता को लेकर तनाव बढ़ गया है। दोनों दलों के नेता और कार्यकर्ता राज्य भर में स्ट्रॉंग रूम की सुरक्षा पर नजर रखे हुए हैं, जहाँ उम्मीदवारों की किस्मत ईवीएम में बंद है। भारी जीत का भरोसा जताने के बावजूद, ममता बनर्जी ने कई बार मतगणना में गड़बड़ी और ईवीएम से छेड़छाड़ की आशंका जताई है।

रविवार सुबह टीएमसी

कार्यकर्ताओं ने आरोप लगाया कि भाजपा के झंडे लगी दो गाड़ियाँ परिसर में घुसीं और स्ट्रॉंग रूम के पास तक पहुँच गईं। एक कार्यकर्ता ने कहा कि बिना पहचान पत्र के किसी को अंदर जाने की अनुमति नहीं है। फिर भी इन वाहनों को कैसे प्रवेश मिला। टीएमसी ने दावा किया कि पुलिस ने वाहनों को हटाने का भरोसा दिलाया। लेकिन वे कुछ समय तक वहाँ खड़े रहे। हालाँकि, निर्वाचन आयोग के एक (श्रेष्ठ अंतिम पृष्ठ पर)

मणिपुर : बम हमले में मरे दो मासूमों का 25 दिन बाद अंतिम संस्कार

नई दिल्ली, 03 मई। मणिपुर के विष्णुपुर जिले में टोंगलाओबी घटना में जान गंवाने वाले दो मासूम बच्चों का अंतिम संस्कार 25 दिन बाद किया गया। इस घटना ने पूरे इलाके को गहरे शोक में डाल दिया है। जानकारी के अनुसार, 7 अप्रैल को मोइरांग के टोंगलाओबी आवांग लीकेई इलाके में स्थित एक घर

■ गत 7 अप्रैल को एक घर पर उग्रवादियों द्वारा फेंके बम से दो बच्चों की मौत हुई थी।

पर संदिग्ध उग्रवादियों द्वारा बम फेंका गया था। इस हमले में दो बच्चों की मौत पर ही मौत हुई थी, जबकि उनकी माँ गंभीर रूप से घायल हो गई थीं।

लंबे समय तक चले हालात और प्रक्रियाओं के बाद, अब जाकर दोनों बच्चों का अंतिम संस्कार किया गया। अंतिम संस्कार के दौरान इलाके में माहौल बेहद गमगीन रहा और लोगों ने पीड़ित परिवार के प्रति संवेदन व्यक्त (श्रेष्ठ अंतिम पृष्ठ पर)

होर्मुज़ से एक और भारतीय जहाज निकला

नई दिल्ली, 03 मई। मिडिल ईस्ट में परेशानी चल रही है, लेकिन भारत के लिए राहत की खबर है। भारत के लिए गैस लेकर आ रहा जहाज सर्व शक्ति समुद्री रास्ते स्टेट ऑफ होर्मुज़ को पार कर गया है। ये जहाज मार्शल द्वीप के नाम से रजिस्टर्ड है। सरकार के अनुसार,

■ 46 हजार टन एलपीजी से भरा जहाज 13 मई को विशाखापट्टनम पहुँचेगा।

जहाज 13 मई को विशाखापट्टनम पहुँच जाएगा। मतलब, भारत को जरूरी गैस बिना किसी रुकावट के मिल जाएगी। सूत्रों से मिली जानकारी के अनुसार, इस जहाज में करीब 46 हजार मीट्रिक टन एलपीजी भरी हुई है। जहाज पर कुल 20 लोग काम कर रहे हैं, जिनमें से 18 भारतीय हैं। मिडिल ईस्ट के टेंशन और स्टेट ऑफ होर्मुज़ में रुकावट को लेकर सरकार ने यह (श्रेष्ठ अंतिम पृष्ठ पर)

—डॉ. सतीश मिश्रा—

—राष्ट्रदूत दिल्ली ब्यूरो—

नई दिल्ली, 3 मई। अपने देश में तेजी से गिरती लोकप्रियता को रोकने के प्रयास में, अमेरिकी राष्ट्रपति डॉनल्ड ट्रंप ने प्रमति करने वाले संकेत दिए हैं। एक ओर उन्होंने धमकी दी कि अमेरिका की नौसेना ईरान से वापसी के रास्ते में क्यूबा को निशाना बनाएगी, तो दूसरी ओर उन्होंने आपातकाल का हवाला देकर कांग्रेस की समीक्षा को दरगुजर देने की मंजूरी दे दी।

ईरान को लेकर ट्रंप यह स्पष्ट नहीं कर पाए कि वे सैन्य कार्रवाई फिर से शुरू करेंगे या तेहरान के प्रस्तावों को स्वीकार करेंगे। हाल ही में, शाम पाम बीचेज के नॉन-प्रॉफिट फोरम क्लब में अपने भाषण में उन्होंने कहा, "क्यूबा में कई समस्याएँ हैं।"

उन्होंने कहा, "ईरान से लौटते समय हमारा बड़ा विमानवाहक पोत, शायद यूएसएस अब्राहम लिंकन, जो

गत एक माह से अमेरिकी राष्ट्रपति क्यूबा पर बड़े रिफॉर्म करने या सैन्य कार्यवाही का सामना करने की धमकी दे रहे हैं

दुनिया में सबसे बड़ा है, हमारे पास आया, यह तट से लगभग 100 गज दूर रुकेगा और वे कहेंगे, "बहुत धन्यवाद हम हार मानते हैं।" ट्रंप प्रशासन वर्तमान में क्यूबा सरकार पर जोर डालने के लिए महीनों से अभियान चला रहा है कि वह बड़े पैमाने पर नाटकीय रिफॉर्म करे। इसके साथ ही, ट्रंप ने बार-बार धमकी दी है कि अपनी इच्छा पूरी करने के लिए, अमेरिका इस द्वीप पर सैन्य कार्रवाई कर सकता है।

ट्रंप नेतृत्व वाले अमेरिकी प्रशासन ने मिडिल ईस्ट देशों को हथियारों की बिक्री को मंजूरी दी, कांग्रेस की समीक्षा को दरगुजर करते हुए उन्होंने इसके लिए आपातकाल का हवाला

■ दूसरी ओर राष्ट्रपति ट्रंप ने इजरायल, कतर और कुवैत को 8.6 मिलियन डॉलर से अधिक हथियारों की बिक्री को मंजूरी दी।

■ "आपातकालीन स्थिति" तथा "अमेरिका के राष्ट्रीय सुरक्षा हितों" के नाम पर ट्रंप प्रशासन ने आवश्यक कांग्रेस स्वीकृति से बचकर तुरंत हथियार सप्लाई करने का निर्णय लिया।

■ जहाँ एक ओर वॉशिंगटन ने अपने मिडिल ईस्ट सहयोगियों को हथियार देकर समर्थन जारी रख रहा है, दूसरी ओर नाटो देशों के साथ उसके मतभेद बढ़ रहे हैं।

द्वितीय विश्व युद्ध के बाद अब सिस्टम तक फैली हुई है। अमेरिकी विदेश विभाग ने हाल ही में को इसकी घोषणा की, जबकि अमेरिका और इजरायल का ईरान पर युद्ध नवें सप्ताह में प्रवेश कर गया है, और संघर्ष समाप्ति पर अभी तक कोई समझौता नहीं हुआ है, भले ही एक अस्थिर संघर्ष विराम लागू हो। विदेश विभाग ने इजरायल को 10,000 एडवॉन्स प्रिसिजन किल वेपन सिस्टम-ए ऑल अप राउन्ड्स और संबंधित उपकरणों की बिक्री की अनुमति दी, जिसकी कीमत 992.4 मिलियन डॉलर है, और इसे बीएई सिस्टम द्वारा निर्मित किया गया है। अमेरिका ने कतर को 10,000 एडवॉन्स प्रिसिजन किल वेपन

ऑल-अप-राउन्ड्स (सिंगल वेरिएंट) सिस्टम की बिक्री को मंजूरी दी, जिसकी कीमत 992.4 मिलियन डॉलर है। इस संभावित बिक्री का मुख्य ठेकेदार बीएई सिस्टम्स होगा। कतर ने 200 पैट्रियट एडवॉन्स कैपेबिलिटी-2 (पीएसी-2) गाइडेंस एन्हांस्ड मिसाइल-टैकिंग कल इंटरसेप्टर और 300 पीएसी-3 मिसाइल सेगमेंट एन्हांस्ड इंटरसेप्टर और संबंधित उपकरण खरीदे, जिसकी कुल कीमत 4.01 बिलियन डॉलर है। लॉकहीड और आरटीएस इसके मुख्य ठेकेदार हैं।

यूएई को 1,500 गाइडेंस सैक्शन, सिंगल वेरिएंट (एयर-टू-एयर), एडवॉन्स प्रिसिजन किल वेपन सिस्टम-ए की बिक्री की अनुमति दी गई, जिसकी कुल लागत 147.6 मिलियन डॉलर है। रॉयटर्स ने बताया, कुवैत की 2.5 बिलियन डॉलर की खरीद के लिए (श्रेष्ठ अंतिम पृष्ठ पर)

अग्रिम जमानत मिलने के बाद खेड़ा दिल्ली पहुँचे

नई दिल्ली, 03 मई। उच्चतम न्यायालय से अग्रिम जमानत मिलने के बाद कांग्रेस नेता पवन खेड़ा रविवार को यहाँ पार्टी मुख्यालय इंदिरा भवन पहुँचे, जहाँ पार्टी नेताओं और कार्यकर्ताओं ने उनका स्वागत किया। इससे पहले दिल्ली पहुँचने पर हवाई अड्डे पर भी पार्टी कार्यकर्ताओं ने खेड़ा का फूल-

■ हवाई अड्डे व मुख्यालय पर कार्यकर्ताओं व नेताओं ने उनका स्वागत किया।

मालाओं के साथ स्वागत किया। इसके बाद वे सीधे इंदिरा भवन पहुँचे। पत्रकारों से बातचीत में पवन खेड़ा ने कहा कि कांग्रेस नेतृत्व लगातार सवाल उठा रहा है लेकिन आयोग की ओर से कोई जवाब नहीं दिया जा रहा है। उन्होंने कहा कि संविधान हमेशा संकट के समय में सहाय देता है। जब भी कोई व्यक्ति मुश्किल में होता है (श्रेष्ठ अंतिम पृष्ठ पर)

विचार बिन्दु

आतंक का जन्म असंतोष से होता है असमानता से इसे हवा मिलती है और यह अपनी आग में हज़ारों को लेकर जल भरता है। -मुक्ता

बोल कि लब आज़ाद हैं तेरे!

समाचारों की भी अपनी एक संवेदना होती है। वे केवल सूचनाएँ नहीं लाते, समय का त्रास और ताप भी साथ लाते हैं। रिपोर्टर्स बिनाडट बोर्ड्स द्वारा तैयार की गई विश्व प्रेस स्वतंत्रता सूची 2026 को पढ़ते हुए ऐसा लगता है, जैसे किसी ने हमारे समय की नब्ब पर डंगली रख दी हो, और पाया हो कि वह ठीक नहीं चल रही है। इस रिपोर्ट में दर्ज यह तथ्य कि प्रेस की स्वतंत्रता पिछले पच्चीस वर्षों के सबसे निम्न स्तर पर है, केवल एक आँकड़ा नहीं है। यह हमारे समय के ललाट पर उभरती वह महीन रेखा है, जो भीतर चल रही थकान और तनाव का संकेत देती है। लोकतंत्र को यदि एक जीवित देह मानें, तो प्रेस उसकी श्वास है। श्वास का काम दिखना नहीं होता, चलते रहना होता है। लेकिन जब श्वास ही सिकुड़ने और अनियमित होने लगे, तो देह की सारी सक्रियता एक अनकहे भय से भर जाती है।

दुर्भाग्यपूर्ण यह है कि यह स्थिति किसी एक देश की नहीं है। दुनिया के अनेक हिस्सों में पत्रकारिता अब ऐसे चौराहों पर खड़ी है, जहाँ सत्ता, बाजार और भीड़-इन तीन दिशाओं से दबाव आता है। सत्ता चाहती है कि कलम नियंत्रित रहे, बाजार चाहता है कि वह बिचकने को तैयार हो, और भीड़ चाहती है कि कलम वही लिखे जो वह पढ़ना चाहती है। और इन तीनों के बीच 'सत्य' कहीं किसी अंधेरे कोने में गर्दन झुकाए खड़ा रह जाता है। अकेला, थोड़ा असहज, और भायः अत्यन्त।

हम ऐसे विचित्र समय में जी रहे हैं जहाँ स्वतंत्रता का उच्चारण तो बार-बार होता है, पर उसका प्रयोग और अनुभव धीरे-धीरे सीमित होता जा रहा है। अब कोई यह भी नहीं कहता कि सच मत बोलो। आप खुद ही समझ जाते हैं कि सच बोलना कितना हानिप्रदाय घातक हो सकता है। भय अब अमूर्त है और पूरे वातावरण में घुला-मिला है। असल में यह ऐसा समय है जब पत्रकार और लेखक अपने भावों को कागज़ पर उतारने से पहले कई-कई बार पढ़ते और सोचते हैं कि कहीं उनकी कोई बात किसी को आहत तो नहीं कर देगी? कहीं कोई बुरा तो नहीं मान जाएगा? कहीं वे ज़्यादा ही मुख़र तो नहीं हो गए हैं? कहीं उन्होंने ऐसी कोई बात तो नहीं लिख दी है जिससे कोई प्रभावशाली या वर्चस्वशाली उनके खिलाफ़ सक्रिय हो उठेगा? और यह सोच उनकी कलम की रवानी को थाम लेता है, शब्दों की धार भौथरी हो जाती है, जिस बात को अधिधा में कहा जाना चाहिए था वह लक्षणा या व्यंग्य की तरफ़ आशा भरी नज़रों से देखती है! और इस पूरी प्रक्रिया में बहुत बार कहने योग्य बात बिना बाहर आए ही दम तोड़ देती है।

इस रिपोर्ट में हमने देखा है कि हमारा अपना भारत भी 180 देशों की सूची में 151वें स्थान से फिसल कर 157वें स्थान पर आ गया है। भले ही आधिकारिक वक्तव्य इस रिपोर्ट को नकारें, और ऐसा करना उनके दायित्व का अधिभार भी है, जो लोग नियमित रूप से अख़बार पढ़ते हैं, मीडिया के उपभोक्ता हैं और जिनकी आंखें, कान और दिमाग़ खुले हैं वे इस बात की पुष्टि करेंगे कि रिपोर्ट ग़लत नहीं है। कुछेक अपवादों को छोड़ दे तो हम पाते हैं कि हमारे सारे के सारे अख़बार एक ही पंगुल से चीज़ों को देखने और दिखाने लगे हैं। कहना अनावश्यक है कि वह पंगुल कौन-सा है। वे ऐसी कोई बात अपने पत्रों पर नुमायां होने ही नहीं देते हैं जिससे प्रतिष्ठान को तनिक भी असुविधा हो। और यही हाल टीवी चैनलों का भी है। असल में चाहे अख़बार हों या निजी टीवी चैनल, उनमें भारी निवेश होता है और जो निवेश करते हैं उनके अपने व्यावसायिक हित होते हैं। सरकारी प्रकाशनों और चैनलों की तो बात ही छोड़ दें। उनका तो धर्म ही अपने नज़रिए का प्रचार-प्रसार करना है। उनसे कोई शिकायत भी नहीं है। वैसे शिकायत तो इनसे भी नहीं है। जिस अख़बार की एक प्रति के उत्पादन में

पत्रकारों कलमकारों से शालीन बने रहने की अपेक्षाएं पहले से कई गुना ज़्यादा हो गई हैं। लेकिन शालीनता जब मौन का पर्याय बन जाए तो चिंता होना स्वाभाविक है। जब भाषा की धार भौथरी हो जाती है तो वह सत्य नहीं बख़ानती, केवल सूचना देती है। बहुत बार अनावश्यक सूचना। और यही वह समय होता है जब हम पाते हैं कि हम एक दोराहे पर खड़े हैं। यही वह क्षण होता है जब वर्तमान अपने ही दायित्व से पीछे हटता हुआ नज़र आता है।

इस स्थिति को हम पाठकों ने भी जैसे स्वीकार कर लिया है। वैसे, हमारे पास विकल्प भी क्या है? हमने मान लिया है कि कुछ प्रश्न टाले जा सकते हैं, कुछ तथ्यों को प्रतीक्षा में रखा जा सकता है, और कुछ आवाज़ों को अनसुना किया जा सकता है। हमने यह स्वीकार मान अचानक नहीं, आहिस्ता-आहिस्ता अपनाया है। लेकिन अब यह हमारी आदत में शुमार हो गया है। उन्हीं दुर्घटन कुमार ने लिखा तो था: इस शहर में वो कोई बारात हो या वादावत/अव किसी भी बात पर खुलती ही नहीं है खिडकियाँ। क्या मुझे यहाँ रातस्थान की भी बात करनी चाहिए? एक शांत प्रदेश। कोई ख़ास उथल-पुथल, कोई बड़ा शोर-शरावा नहीं। उस फ़िल्मीडायलॉग की मानिंद सब ठीक चल रहा है। ऑल इज़वेल! रोज़ सुबह वेण्डर अख़बार डाल जाता है। अख़बार उतने ही पत्रों का होता है जितने पत्रों का पहले हुआ करता था। बल्कि कभी-कभी तो उसमें ज़्यादा पत्र भी आने लगे हैं। हर पत्रा भार हुआ होता है। कभी विज्ञापन से तो कभी ख़बरों से। तो मान लें कि सब ठीक है। लेकिन उन ख़बरों का क्या जो छपती ही नहीं हैं? उन सवालियों का क्या जो कभी पूछे ही नहीं जाते हैं? उन वाक्यों का क्या जिन्हें पाठक की आंखों के सामने पहुंचने से पहले ही डिलीट कर दिया जाता है? क्या एक पाठक के रूप में आपको भी ऐसा लगता है कि बहुत कुछ है जो आपके सामने नहीं आ पा रहा है? अगर लगता है तो ठीक है, और नहीं लगता है तो यह चिंता की बात है। जिसे कहते हैं दृष्टि दोष, यह वैसा कुछ है। आपके सामने बहुत कुछ है और आपको दिखाई ही नहीं दे रहा है, यह तो बड़ी गंभीर बात है! नहीं है?

मैं मानता हूँ कि पत्रकारिता में संयम आवश्यक है। बात को शालीनता से और सलीके से कहा जाना चाहिए। लिखना बहुत जिम्मेदारी का काम है। तथ्यों की पूरी पडताल के बाद लिखा जाना चाहिए। लेकिन यह भी हम देख रहे हैं कि वर्चस्वशाली सत्ता सूचना के सारे स्रोतों को एक-एक करके सुखा रही है। सूचना के अधिकार को एकदम लुप्त पुंज कर दिया गया है। हर सूचना गोपीनीयता के आवरण में लपेट कर टॉड पर रख दी गई है जहाँ आपको पहुंच नहीं है। पत्रकारों कलमकारों से शालीन बने रहने की अपेक्षाएं पहले से कई गुना ज़्यादा हो गई हैं। लेकिन शालीनता जब मौन का पर्याय बन जाए तो चिंता होना स्वाभाविक है। जब भाषा की धार भौथरी हो जाती है तो वह सत्य नहीं बख़ानती, केवल सूचना देती है। बहुत बार अनावश्यक सूचना। और यही वह समय होता है जब हम पाते हैं कि हम एक दोराहे पर खड़े हैं। यही वह क्षण होता है जब वर्तमान अपने ही दायित्व से पीछे हटता हुआ नज़र आता है। हम उसी क्षण में जी रहे हैं। हमारे समय की विडंबना शायद यही है कि अब हमें स्वतंत्रता दी नहीं जाती, हमें उसकी सीमा समझाई जाती है। यह कुछ ऐसा ही है जैसे कोई हमसे कहे कि आप खुलकर बोलिए, और फिर धीरे से यह और कह दे कि बस, इतना ध्यान रखिए कि आवाज़ बाहर न जाए!

यह वह समय है जब इस बात को याद किया जाना ज़रूरी हो गया है कि प्रेस को लोकतंत्र का चौथा स्तंभ कहा गया है और इसे न्यायपालिका, विधायिका और कार्यपालिका के बराबर महत्व दिया गया है। यह सही भी है। लोकतंत्र अंततः शब्दों पर ही टिका होता है। उन शब्दों पर, जो प्रश्न करते हैं, जो असहमति को स्थान देते हैं, जो असुविधा को स्वीकार करते हैं। अगर शब्द ही संकोच करने लगे, उन पर कहर लगे जायें तो वाक्य अधूरे रह जाते हैं। और अधूरे वाक्यों से कोई भी समाज अपनी पूरी कहानी नहीं लिख सकता। इसलिए सवाल केवल प्रेस की स्वतंत्रता का नहीं है। सवाल हमारी अस्मिता और हमारे अस्तित्व का है। किसी ने इस समय पर बहुत मानीखेज बात कह दी है: हमारे समय की सबसे बड़ी उपलब्धि शायद यही है कि हम चुप रहते हुए भी खुद को अधिव्यक्त मान लेते हैं। और अंत में, यह भी स्मरण कर लिया जाना चाहिए कि हमारे समय के बहुत बड़े शायर ने कहा था, बोल कि लब आज़ाद हैं तेरे! बोल जबों अब तक तेरी है!

-अतिथि संपादक,
डॉ. दुर्गाप्रसाद अग्रवाल
(शिक्षाविद और साहित्यकार)

महाराणा प्रताप-स्वधर्म और स्वराज के प्रतीक



सूर्यप्रतापसिंह

हल्दीघाटी में महाराणा प्रताप और अकबर के बीच युद्ध के निर्णय को लेकर आज तक चर्चा हो रही है। युद्ध में किसकी हार हुई? किसकी जीत हुई? इन सवालों का एक मत क्यों नहीं बन पा रहा? यह समझ से परे है जबकि युद्ध की घटना युद्ध में पहले आक्रमण किसने किया? युद्ध में सेना की क्षमता किसकी ज्यादा थी? युद्ध में पीछे कौन हटा? पीछे हटना क्या युद्ध में रणनीति का भाग नहीं होता? युद्ध की नैतिकता सामान्य परिस्थितियों की नैतिकता में भिन्नता होती है। इस पर कोई दो राय नहीं है।

युद्ध में कौन जीता और कौन हारा इसका आंकलन इस बात से लगाया जा सकता है कि किस प्रकार उस युद्ध ने भविष्य को नई दिशा दी। भारत के

इतिहास में महाराणा प्रताप को स्वधर्म और स्वराज के लिए जीवन त्यागने वाले योद्धा के रूप में उदाहरण प्रस्तुत किया जा रहा है। तत्कालिक परिस्थितियों में भारतीय राष्ट्रीयता और विदेशी हुकुमत के विरुद्ध संघर्ष के लिए प्रेरणा का स्रोत उभर कर आया है।

स्वधर्म और स्वराज के सिद्धांत को शिवाजी और गुरु गोविन्द सिंह जी ने अपने जीवन का आधार बना मुगल साम्राज्य के विरुद्ध शंखनाद किया था। वीर सावरकर को पुस्तक में लिखा है कि इसी सिद्धांत से भारत के प्रथम स्वाधीनता संग्राम 1857 प्रेरित था। वीर सावरकर ने 1857 के विद्रोह को भारतीय स्वतंत्रता का पहला युद्ध कहा था। उन्होंने 1909 में भारतीय स्वतंत्रता संग्राम का इतिहास नामक पुस्तक लिखी थी। यह मूल रूप से सरकारी दृष्टिकोण को चुनौती देता है। वीर सावरकर लिखते हैं कि इतिहास लेखन में घटनाओं के पीछे सिद्धांतों पर दृष्टि होनी चाहिए। विमर्श को इतिहास का दर्जा नहीं देना चाहिए जैसा कि 1857 में ब्रिटिश के विरुद्ध भारतीय आक्रोश को ग़दर-म्यूटिनी कहा गया जो कि ब्रिटिश समर्थित विमर्श से ज़्यादा कुछ नहीं है। जबकि इतिहास लेखन की दृष्टि से 1857 के

विद्रोह को भारतीय स्वतंत्रता का पहला युद्ध कहना तथ्यपरक और सिद्धान्तिक रूप से युद्ध नहीं है। इसके समर्थन में वीर सावरकर लिखते हैं कि जो सीता अपहरण को राम रावण युद्ध का कारण और कारतूस में गेंगे मांस और सूअर के मांस को 1857 के विद्रोह का कारण बताते हैं वह विमर्श और इतिहास लेखन में अंतर नहीं जानते हैं।

वीर सावरकर लिखते हैं कि स्वधर्म और स्वराज के सिद्धांत राम रावण युद्ध और 1857 के विद्रोह के कारण बने थे इसी प्रकार डॉ. राजेन्द्र प्रसाद के पुत्र राजीव नैन प्रसाद की पुस्तक "राजा मानसिंह ऑफ़ आमेर" मध्यकालीन भारत में राजा मान सिंह की भूमिका पर गहन शोध है कि किस प्रकार राजनैतिक संघि कर भारत को धर्मतरण की आंधी से बचाया। नरम दल हो या गरम दल भारत के स्वतंत्रता संग्राम में स्वधर्म और स्वराज के लिए ही विदेशी हुकुमत के विरुद्ध आंदोलन हुआ था। अंतिम उद्देश्य सभी का भारत की स्वतंत्रता थी। किसी को विलम्ब से तो किसी को अविलम्ब स्वतंत्रता चाहिए थी।

स्वधर्म और स्वराज के लिए भगत सिंह, राजगुरु और सुखदेव ने सहर्ष फांसी की सजा स्वीकार की। महात्मा गांधी ने इस विषय पर हिन्द स्वराज नाम

की पुस्तक में अपने विचार रखे। महर्षि अरविन्द ने बंगाल विभाजन के विरोध के लिए स्वराज एवं स्वदेशी का नारा दिया। नेताजी सुभाषचन्द्र बोस स्वधर्म और स्वराज प्राप्त के लिए भारत से बाहर स्थावर भारत को आजाद कराने के लिए संघर्षरत थे। इसका चित्रण भारत के हस्तलिखित संविधान में भी मिलता है।

युद्ध में लक्ष्य प्राप्ति प्रमुख होती है। परिस्थितियों और समय के अनुसार निर्णय लेना नायक की बुद्धिमत्ता और साहस पर निर्भर होता है। महात्मा गांधी ने प्रथम आंदोलन इस बात पर शुरू किया था कि भारत को स्वतंत्रता मिलेगी। परन्तु उनका आंदोलन सफल नहीं हुआ और उन्हें लक्ष्य की प्राप्ति नहीं हुई। इस असफलता से महात्मा गांधी की महानता कम नहीं होती। इसी प्रकार चौरा-चौरा की घटना के कारण निर्णय से पीछे हटना पड़ा था। इसी प्रकार कालापानी में यातना सह रहे क्रांतिकारियों द्वारा दया याचिका से क्रांतिकारियों की महानता, त्याग और बलिदान को कम नहीं किया जा सकता है। देशभक्ति, राष्ट्रप्रेम में अपनी जान देना और अपने लक्ष्य प्राप्ति के लिए जिंदा रहना, दोनों ही महत्वपूर्ण हैं यह बात केवल वही समझ सकता है जिसके लिए राष्ट्र सर्वोपरि है।

चित्तौड़ का जौहर, हल्दीघाटी का युद्ध, भगत सिंह की फांसी, वीर सावरकर को काला पानी, श्री अरविन्द का पांडिचेरी जाना, चौरा-चौरा के कारण आंदोलन को रोक देना, डॉ. अम्बेडकर-गांधीजी के बीच पूना पैक्ट, ब्रिटिश सरकार में अन्दर रह कर स्वतंत्रता संग्राम को आगे बढ़ाना, द्वितीय विश्व युद्ध में भारतीयों का सेना-फौज में भर्ती होना, भारत विभाजन के विरोध आदि निर्णयों को समझने के लिए स्वधर्म और स्वराज का आधार ज़रूरी है।

समय-समय पर पाठ्यक्रमों में बदलाव की चर्चा होती रहती है। जिसमें विचारधारा के अनुसार देशभक्तों के विषय में टीका-टिप्पणी की जाती है जो कि राजनीति से प्रेरित होती है। इस तरह का चिंतन राष्ट्र निर्माण और भविष्य के लिए शुभ संकेत नहीं है। अतः यह आवश्यक है कि जिस प्रकार संविधान में बसिक स्ट्रक्चर ऑफ़ कांस्टिट्यूशन है इसी तर्ज पर बसिक स्ट्रक्चर ऑफ़ इंडियन हिस्ट्री पर सभी राजनैतिक दल एक मत हो जिस पर सरकार बदलने से विषय सामग्री न बदले।

-अधिवक्ता सूर्यप्रतापसिंह
राजावत, उपाध्यक्ष श्री अरविन्द
सोसाइटी राजस्थान।

डिजिटल साक्षरता और नैतिक शून्यता

हमें एक ऐसी व्यवस्था की आवश्यकता है, जहाँ तकनीक का उपयोग तो हो, लेकिन गुरु की गरिमा और कक्षा का अनुशासन बना रहे



प्रोफेसर अशोक कुमार

किसी भी राष्ट्र की निर्यात उसकी कक्षाओं में लिखी जाती है। भारत, जिसने सदियों तक विश्व गुरु के रूप में अपनी पहचान बनाए रखी, आज एक अजीबोगरीब विरोधाभास के दौर से गुजर रहा है। एक तरफ़ हम विश्व की पाँचवीं सबसे बड़ी अर्थव्यवस्था बनने का जश्न मना रहे हैं, तो दूसरी तरफ़ हमारे राष्ट्रीय चरित्र और शैक्षिक मूल्यों में एक गहरी खाई नज़र आ रही है। यह विडंबना ही है कि जब हमारे पास संसाधन सीमित थे, तब शिक्षा का उद्देश्य ज्ञान और चरित्र था, लेकिन आज जब संसाधन प्रचुर हैं, तो शिक्षा महज एक उपभोक्ता वस्तु बनकर रह गई है।

अभाव का दौर और शिक्षा की गरिमा

इतिहास गवाह है कि जब भारत आर्थिक रूप से संघर्ष कर रहा था, तब समाज में शिक्षा के प्रति एक पवित्र दृष्टिकोण था। उस समय मनोरंजन के साधन सीमित थे और रोजगार के

अवसर कठिन, इसलिए शिक्षा को ही जीवन के एकमात्र उद्धार के मार्ग के रूप में देखा जाता था।

समानता का भाव: उस दौर में अमीर और गरीब के बच्चे प्रायः एक ही टाट-पट्टी पर बैठकर शिक्षा ग्रहण करते थे। शिक्षा सामाजिक मान्यता का आधार थी।

शिक्षक का स्थान: शिक्षक केवल एक कर्मचारी नहीं, बल्कि समाज का नैतिक मार्गदर्शक था। उसका सम्मान उसकी संयति से नहीं, बल्कि उसकी विद्वता और चरित्र से तय होता था।

आर्थिक संपन्नता और बदलता सामाजिक ढांचा आर्थिक उदारीकरण और तकनीक के विस्तार ने समाज के एक बड़े वर्ग के लिए बिना औपचारिक शिक्षा के आजीविका के रास्ते खोल दिए हैं। आज ओला-उबर, जोमेटो-रिक्वा, और हज़ारों शोरूमों में सेल्समैन या डिलीवरी बॉय के रूप में रोजगार पाना आसान हो गया है।

अल्पकालिक संतुष्टि बनाम दीर्घकालिक विकास: युवा वर्ग को लगता है कि यदि वे 10वीं-12वीं के बाद ही 15-20 हजार रुपये कमाने में सक्षम हैं, तो उच्च शिक्षा और चरित्र निर्माण की जटिल प्रक्रिया में समय क्यों गंवाया जाए?

सोशल मीडिया का प्रभाव: फेसबुक, इंस्टाग्राम और व्हाट्सएप जैसे मंचों ने सतही ज्ञान को बढ़ावा दिया है। लोग रील और पोस्ट को ही

अंतिम सत्य मानने लगे हैं, जिससे उनकी आलोचनात्मक सोच समाप्त हो रही है।

शिक्षा का व्यावसायिकरण और दोहरी व्यवस्था आर्थिक संपन्नता ने शिक्षा को दो हिस्सों में बांट दिया है:-

अमीर वर्ग: इनके लिए शिक्षा एक लक्जरी वस्तु है। ऊँची फीस देकर डिग्रियां तो खरीदी जा सकती हैं, लेकिन संस्कार, अनुशासन और वास्तविक ज्ञान का अभाव बना रहता है। यहाँ शिक्षा का उद्देश्य केवल नेटवर्किंग और स्टेटस सिंबल रह गया है।

गरीब वर्ग: सरकारी स्कूलों की बहाली और निजी संस्थानों की महंगी फीस के बीच गरीब बच्चा केवल कामचलाऊ साक्षरता तक सीमित रह गया है।

तकनीकी विकास और गुरु-शिष्य परंपरा का अंत ऑनलाइन शिक्षा और गूगल ने जानकारी को सुलभ तो बनाया, लेकिन ज्ञान और बोध को छीन लिया है।

खोखली डिग्रियां: ऑनलाइन परीक्षा के दूरक प्राप्त की गई डिग्रियां काज के टुकड़े से अधिक कुछ नहीं हैं। इनमें वह तपस्या और अनुशासन गायब है जो एक गुरु के सानिध्य में प्राप्त होता था।

शिक्षक की उपेक्षा: आज शिक्षक को एक सर्विस प्रोवाइडर मान लिया गया है। प्रो. अशोक कुमार के लेख के अनुसार, शिक्षकों को प्रशासनिक कार्यों, जनगणना और

चुनावी ड्यूटी में झोंककर सरकार ने उनकी गरिमा को डेटा एंट्री ऑपरटर के स्तर पर ला दिया है।

राष्ट्रीय चरित्र का संकट: एक कड़वी हकीकत

जब शिक्षा का उद्देश्य केवल पेट भरना रह जाता है, तो राष्ट्रीय चरित्र का पतन निश्चित है। आज हम सड़कों पर धुकते, गंदगी फैलाते, ट्रैनों में धक्का-मुक्की करते और अनुशासनहीनता दिखाते समाज को देख रहे हैं।

तुलनात्मक अध्ययन: चीन, जापान और जर्मनी जैसे देश इसलिए आगे नहीं हैं कि वे केवल अमीर हैं, बल्कि इसलिए क्योंकि वहाँ अनुशासन और राष्ट्रीय गौरव उनकी शिक्षा का मूल आधार है। हमारे यहाँ व्यक्तिगत लाभ को राष्ट्रीय हित से ऊपर रखा जाने लगा है।

समाधान का मार्ग: भविष्य की राह हम तकनीक और आर्थिक प्राप्ति के युग में पीछे नहीं लौट सकते, लेकिन व्यवस्था में क्रांतिकारी सुधार अनिवार्य हैं:-

अनिवार्य और मूल्य-आधारित प्राथमिक शिक्षा:- जिस तरह कई देशों में सैन्य सेवा अनिवार्य है, भारत में कम से कम 10वीं तक की शिक्षा मुफ्त और अनिवार्य होनी चाहिए। इस शिक्षा का 50 प्रतिशत पाठ्यक्रम राष्ट्रीय चरित्र निर्माण, नैतिकता और नागरिक कर्तव्यों पर केंद्रित होना चाहिए।

शिक्षक की प्रतिष्ठा की बहाली:

शिक्षक को पुनः समाज के शीर्ष पर स्थापित करना होगा।

शिक्षकों को सरकारी आवास और बेहतर सुविधाएँ मिलनी चाहिए ताकि वे आर्थिक चिंताओं से मुक्त होकर शिक्षण कर सकें।

हर जिले की प्रशासनिक बैठकों में वरिष्ठ शिक्षकों की भागीदारी अनिवार्य हो। उनके सुझावों को केवल सुना न जाए, बल्कि उन्हें कानूनी मान्यता दी जाए।

राजनीति का शिक्षाकरण: शिक्षा को चुनावी एजेंडे में अंतिम स्थान से हटाकर प्रथम स्थान पर लाना होगा। जब तक जनता अच्छे स्कूल और पुस्तकालय के नाम पर वोट नहीं देगी, तब तक राजनेता इसमें निवेश नहीं करेंगे।

निष्कर्ष-आर्थिक संपन्नता यदि संस्कारों और चरित्र के साथ न आए, तो वह समाज को विनाश की ओर ले जाती है। हमें एक ऐसी व्यवस्था की आवश्यकता है जहाँ तकनीक का उपयोग तो हो, लेकिन गुरु की गरिमा और कक्षा का अनुशासन बना रहे। यदि हम आज अपने राष्ट्रीय चरित्र के खोखलेपन को भरने के लिए ठोस कदम नहीं उठाते, तो भविष्य की पीढ़ियाँ केवल साक्षर होंगी, शिक्षित नहीं। राष्ट्र की वास्तविक मजबूती उसकी जोड़ोपी में नहीं, बल्कि उसके नागरिकों के आचरण और नैतिकता में निहित है।

-प्रोफेसर अशोक कुमार,
पूर्व कुलपति कानपुर,
गोरखपुर विश्वविद्यालय

पीएम श्री स्कूलों में पदस्थापन प्रक्रिया को लेकर शिक्षकों में असंतोष

'शिक्षक संघ रेसटा की मांग है कि निष्पक्ष चयन के लिए विभागीय लिखित परीक्षा जरूरी है, केवल साक्षात्कार से पारदर्शिता सुनिश्चित नहीं हो सकती'

श्रीगंगानगर, (निर्स)। राज्य के सरकारी शिक्षा तंत्र में गुणवत्ता सुधार की दिशा में बड़ा कदम उठाते हुए माध्यमिक शिक्षा निदेशालय ने पीएम श्री स्कूलों में पदस्थापन की प्रक्रिया शुरू कर दी है। राज्यभर के 402 पीएम श्री विद्यालयों में 14 संवर्गों के 4 हजार 332 से अधिक संभावित रिक्त पदों को भरने के लिए आवेदन आमंत्रित किए गए हैं। यह पदस्थापन तीन वर्ष की अवधि के लिए होगा। इसे प्रदर्शन के आधार पर दो वर्ष तक बढ़ाया भी जा सकेगा। इस निर्णय को शिक्षा की गुणवत्ता सुधार के लिए अहम माना जा रहा है।

चयन प्रक्रिया को लेकर शिक्षकों के बीच असंतोष भी उभरने लगा है। शिक्षक संगठनों ने साक्षात्कार आधारित चयन पर सवाल उठाए हैं। उन्होंने लिखित परीक्षा के जरिए पारदर्शी भर्ती की मांग की है। इसलिए अहम है पीएम श्री विद्यालयों में यह भर्ती: पीएम श्री स्कूलों को केंद्र व राज्य सरकार की पूर्णगतिश योजना के तहत आधुनिक संसाधनों और गुणवत्तापूर्ण शिक्षा के मांडल के रूप में विकसित किया जा रहा है। ऐसे में योग्य और अनुभवी शिक्षकों की तैयारी से इन स्कूलों की गुणवत्ता व परिणामों में बड़ा सुधार आने की उम्मीद है। विभाग ने

माध्यमिक शिक्षा निदेशालय में पीएम श्री स्कूलों में पदस्थापन की प्रक्रिया शुरू की है

इस बार पात्रता के लिए सख्त मापदंड तय किए हैं।

अभ्यर्थियों के लिए 10वीं से लेकर स्नातकोत्तर व व्यावसायिक योग्यता (बीएड/बीएएसटी) तक हर स्तर पर न्यूनतम 60 प्रतिशत अंक अनिवार्य किए गए हैं। प्राचार्य पद के लिए 5 वर्ष का अनुभव ज़रूरी होगा।

पिछले 5 वर्षों में 100 प्रतिशत बोर्ड परीक्षा परिणाम की शर्त भी रखी गई है। इसके अलावा अन्य पदों पर भी संबंधित विषय में अनुभव ज़रूरी होगा। लगातार बेहतर परिणाम देना भी ज़रूरी होगा।

शिक्षक संघ रेसटा के प्रदेशाध्यक्ष मोहर सिंह सलावद का कहना है कि विभाग ने स्पष्ट किया है कि वर्तमान में अंग्रेजी माध्यम, महात्मा गांधी, कस्तूरबा गांधी या बालिका सैनिक स्कूलों में कार्यरत शिक्षक इस प्रक्रिया में भाग नहीं ले सकेंगे। इसके अलावा जिन कार्मिकों के खिलाफ विभागीय जांच लंबित है,

उनके आवेदन निरस्त कर दिए जाएंगे। जो डेटा हो चुके हैं, उनके आवेदन भी निरस्त कर दिए जाएंगे। जबकि होना यह चाहिए कि शिक्षा विभाग को राज्य के पीएम श्री विद्यालयों की चयन प्रक्रिया में कार्यरत सभी कार्मिकों को शामिल करना चाहिए। पुरानी डिग्रियों के अंकों से किसी शिक्षक की वर्तमान क्षमता का सही आकलन नहीं हो सकता। शिक्षक संघ रेसटा की मांग है कि निष्पक्ष चयन के लिए विभागीय लिखित परीक्षा ज़रूरी है। केवल साक्षात्कार से पारदर्शिता सुनिश्चित नहीं हो सकती।



पंडित अनिल शर्मा

राशिफल

सोमवार 4 मई, 2026

प्रथम ज्येष्ठ मास (शुद्ध), कृष्ण पक्ष, तृतीय तिथि, सोमवार, विक्रम संवत् 2083, अनुराधा नक्षत्र प्रातः 9:58 तक, परिध राग रावि 11:20 तक, वज्रिण करण सायं 4:13 तक, चन्द्रमा आज वृश्चिक राशि में संचार करेगा।

ग्रह स्थिति: सूर्य-मेघ, चन्द्रमा-वृश्चिक, मंगल-मौन, बुध-मेघ, गुरु-मिथुन, शुक्र-वृष, शनि-मीन, राहु-कुम्भ, केतु-सिंह। आज सर्वोर्ध्व सिद्धि योग सूर्योदय से दिन 9:58 तक ही। भद्रा सायं 4:13 से मंगलवार प्रातः 5:25 तक रहेगी। आज मां आनन्दमयी जयन्ती है। श्रेष्ठ चौघडियाँ: अमृत सूर्योदय से 7:29 तक, शुभ 9:07 से 10:45 तक, चर 2:02 से 3:40 तक, लाभ-अमृत 3:40 से सूर्यास्त तक। राहूकाल: 7:30 से 9:00 तक। सूर्योदय 5:50, सूर्यास्त 6:57

मेघ चन्द्रमा अष्टम भाव में शुभ नहीं है। परिवार में स्वास्थ्य संबंधित परेशानी हो सकती है। परिवार में आपसी अनबन हो सकती है। आवश्यक कार्यों में विलम्ब हो सकता है।

तुला व्यावसायिक कार्यों के लिए भागदौड़ रहेगी। नौकरीपेशा व्यक्तियों को अतिरिक्त कार्य करना पड़ सकता है। आज समय अनर्गल कार्यों में खराब हो सकता है।

वृष परिवार में आपसी सहयोग-समन्वय बना रहेगा। परिवार में धार्मिक-मानसिक कार्य सम्पन्न हो सकते हैं। आज व्यावसायिक आर्थिक मामलों सफलता से मनोबल बढ़ेगा।

वृश्चिक व्यावसायिक अडूचनें दूर होने लगेगी। व्यावसायिक कार्यों के संबंध में शुभ संदेश प्राप्त होंगे। नौकरीपेशा व्यक्तियों को भागदौड़ से राहत मिलेगी। मानसिक तनाव दूर होगा।

मिथुन विवादित मामलों का निपटारा हो सकता है। अटक हुए कार्य बने लगे। परिवार में सुख-सुविधाएं बढ़ेंगी। परिवार में स्वास्थ्य संबंधित चिन्ता दूर होगी। व्यावसायिक/आर्थिक स्थिति ठीक रहेगी।

धनु घर-गृहस्थी के खर्चों में अनावश्यक वृद्धि हो सकती है। पारिवारिक कार्यों के कारण भागदौड़ रहेगी। आज समय अनर्गल कार्यों में खराब हो सकता है। परिवार में वाद-विवाद हो सकते हैं।

कर्क परिवर्तन के व्यवहार के कारण मन खिन्न हो सकता है। आज आपसी ईर्ष्या-वैममन्यता के कारण परेशानी हो सकती है। आज महत्वपूर्ण मामलों में दुविधा बनी रहेगी।

मकर आर्थिक/वित्तीय मामलों के लिए दिन अच्छा रहेगा। आय में वृद्धि होगी। अटका हुआ धन प्राप्त होगा। व्यावसायिक कार्यों के संबंध में उचित सोच-विचार हो सकता है।

सिंह घर-गृहस्थी के खर्चों में अनावश्यक वृद्धि हो सकती है। परिवार में आपसी मतभेद बढ़ सकते हैं। परिवार में स्वास्थ्य संबंधित परेशानी हो सकती है।

कुंभ व्यावसायिक कार्यों पर ध्यान देना ठीक रहेगा। चलते कार्यों में प्रगति होगी। नवीन कार्य योजना का क्रियान्वयन हो सकता है। अटक हुए कार्य शीघ्रता/सुगमता से बने लगे। आर्थिक स्थिति ठीक रहेगी।

कन्या आर्थिक मामलों में परिचितों से सहयोग मिल सकता है। आय में वृद्धि होगी। व्यावसायिक कार्यों के संबंध में प्रगति होगी। परिवार में मन को प्रसन्न करने वाले संदेश प्राप्त होंगे।

मीन व्यावसायिक स्थिति ठीक रहेगी। व्यावसायिक कार्यों सुगमता से बने लगे। नौकरीपेशा व्यक्तियों का प्रभाव-प्रभुत्व बढ़ेगा। आज अटका हुआ धन प्राप्त होगा। परिवार में उत्सव जैसा माहौल रहेगा।

योजनाओं को गांवों तक पहुंचाने का सशक्त माध्यम बने ग्राम रथ

जालोर, (कासं)। राज्य सरकार की जनकल्याणकारी योजनाओं को ग्रामीण अंचलों तक प्रभावी रूप से पहुंचाने के उद्देश्य से जिले में संचालित ग्राम रथ अभियान के तहत रविवार को विभिन्न ग्राम पंचायतों में उत्साहपूर्ण और आकर्षक कार्यक्रम हुए। इस दौरान ग्रामीणों द्वारा प्रसन्नता व्यक्त करते हुए योजनाओं की जानकारी लेने के साथ-साथ इनका लाभ भी लिया जा रहा है। ग्राम रथ अभियान के तहत रविवार को बालवाड़ा, आंबलोज, थलुण्डा, पादरली, रोड़ला, दासपा, कावतरा, जेतू, लूणावास, सूरजवाड़ा, रामपुरा, बड़गांव, बावरला, बिछावाड़ी, सुलताना, दांतिता, सरवाना ग्राम पंचायत में प्रभण कर ग्रामीणों को सरकारी योजनाओं के बारे में जानकारी देकर ग्रामीणों को लाभान्वित किया गया। इन गांवों में ग्राम रथ पहुंचते ही ग्रामीणों में खासा उत्साह देखने को मिला और कार्यक्रम स्थल पर लोगों की भीड़ उमड़ पड़ी। इस दौरान 13 विभागों की प्रमुख योजनाओं का डिजिटल माध्यम से जीवंत प्रसारण किया गया। साथ ही मुख्यमंत्री श्री भजनलाल शर्मा का संदेश भी ग्रामीणों को सुनाया गया,

जिसमें उन्होंने आमजन से योजनाओं का अधिकारिक लाभ उठाने का आह्वान किया। ग्राम रथों के साथ कला जत्थों के कलाकारों द्वारा लोकगीतों, भजनों एवं नुकड़ नाटकों के माध्यम से योजनाओं का रोचक प्रचार-प्रसार किया जा रहा है। कलाकारों की प्रभावशाली प्रस्तुतियों ने जहां ग्रामीणों का मनोरंजन किया, वहीं योजनाओं के लाभ और आवेदन प्रक्रिया को भी सरल भाषा में समझाया। विभागीय अधिकारियों ने मौके पर उपस्थित ग्रामीणों को विभिन्न योजनाओं से संबंधित मार्गदर्शिका एवं प्रचार सामग्री वितरित कर उन्हें जागरूक किया। ग्रामीणों की भागीदारी सुनिश्चित करने के लिए ग्राम रथों के साथ विशेष सुझाव पेटिका भी रखी गई, जिसमें ग्रामीणों ने अपने सुझाव और फीडबैक दर्ज कराए। ग्राम रथ अभियान के तहत कृषि, उद्यानिकी, कृषि विपणन, पशुपालन, डेयरी, मत्स्य पालन, सहकारिता, जल संसाधन, उद्योग, ऊर्जा, राजस्व, पंचायती राज, ग्रामीण विकास विभाग की सहभागिता से, षकों एवं पशुपालकों सहित ग्रामीणों को विभागीय योजनाओं की जानकारी दी जा रही है। इस अभियान

के अंतर्गत प्रत्येक रथ में एलईडी स्क्रीन के माध्यम से योजनाओं की ऑडियो-वीडियो प्रस्तुति दी जा रही है। वहीं ग्राम रथ अभियान के तहत कोरा सहित विभिन्न ग्राम पंचायतों में आयोजित संध्या चौपालों के दौरान लोक कलाकारों द्वारा विविध योजनाओं तथा विशेष कर कृषि, खेती की उन्नत तरीके, खाद का उपयोग, मृदा जांच आदि की जानकारी मनोरंजक तरीके से किए गए संवाद के माध्यम से दी गई। अपनी स्थानीय बोली में मनोरंजन के साथ-साथ महत्वपूर्ण जानकारीयों ग्रामवासियों को लाभान्वित कर रही है। जोधपुर संवाददाता के अनुसार : 'ग्लोबल राजस्थान एग्रीटेक मीट' के तहत 27 अप्रैल से 12 मई तक चल रहा ग्राम रथ अभियान गांव-गांव पहुंचकर किसानों को जगत खेती, नवाचारों और सरकारी योजनाओं की जानकारी दे रहा है। एलईडी, प्रोजेक्टर और लोक प्रस्तुतियों के माध्यम से जानकारी सरल व प्रभावी ढंग से दी जा रही है।

जिला कलेक्टर आलोक रंजन ने बताया कि सोमवार, 4 मई को लूणी विधानसभा क्षेत्र में पंचायत समिति घवा

की ग्राम पंचायत सिनली, उतेसर, सेवालाचाली, दईपडा खिचीयान एवं धवा में ग्राम रथों की अगली कड़ी संचालित होगी। इसी क्रम में बिलाड़ा विधानसभा क्षेत्र में पंचायत समिति बिलाड़ा की ग्राम पंचायत हुणगांव कला, रामसानी, चांदेला, बिनावास एवं कापरडा में, भोपालगढ़ विधानसभा क्षेत्र में पंचायत समिति भोपालगढ़ की ग्राम पंचायत नाडसर, रजलानी, छापला, बारनी खुर्द, आसोप एवं गारासनी तथा ओसियां विधानसभा क्षेत्र में पंचायत समिति तिंवर की ग्राम पंचायत भैसर चावडियाली, जुड, उम्पेद नगर, बड़ा कोटेचा एवं बालरवा में भी अभियान की गतिविधियां संचालित होंगी। शेरगढ़ विधानसभा क्षेत्र के अंतर्गत पंचायत समिति सेखाला की ग्राम पंचायत रायसर, गडा, खिरजा खास, खिरजा फतेह सिंह, खिरजा तिवना एवं खिरजा आशा में भी ग्राम रथ पहुंचकर किसानों को योजनाओं की जानकारी देगे।

प्रशासन ने किसानों से अपील की है कि वे अभियान से जुड़कर नवीन तकनीकों व योजनाओं का अधिकतम लाभ उठाएं।

गौ माता को हरा चारा खिलाया

फलोदी, (निसं)। जिला कांग्रेस कमेटी ओबीसी विभाग फलोदी के जिलाध्यक्ष रावलचंद माली के नेतृत्व में जिला कांग्रेस कमेटी ओबीसी विभाग फलोदी व महात्मा गांधी जीवन दर्शन समिति फलोदी के तत्वावधान में पूर्व मुख्यमंत्री अशोक गहलोत के जन्मदिवस पर नागौर रोड फलोदी पर गौ माता को हरा चारा खिलाकर जन्मदिन मनाया गया।

इस दौरान फलोदी कांग्रेस के वरिष्ठ नेता प्रकाश छंगाणी, फलोदी माली समाज के अध्यक्ष रमणलाल माली, एडवोकेट भैराराम मकवाना, फुले ब्रिगेड फलोदी के जिलाध्यक्ष सहीराम देव?, पूर्व पार्षद कैवलाल माली, सांसी समाज फलोदी के अध्यक्ष भंवरलाल मालावत, महात्मा गांधी जीवन दर्शन समिति फलोदी के सहसंयोजक जाकिर हुसैन, अलादीन खोखर आदि लोगों ने उपस्थित रहकर गहलोत साहब को जन्मदिन की बधाई दी व दीर्घायु की कामना की।

जोधपुर में युवक से मारपीट के बाद लोगों में आक्रोश

जोधपुर, (कासं)। जोधपुर में एक युवक मनीष के साथ हुई मारपीट के बाद से ही लोगों में आक्रोश है। आक्रोशित लोगों ने थाने में पहुंचकर धरना प्रदर्शन किया। उन्होंने मारपीट के मामले में अन्य आरोपियों को गिरफ्तार करने, पुलिस से निष्पक्ष जांच और कार्रवाई करने की मांग की।

स्थानीय लोगों ने कमिश्नर के नहीं आने तक थाने के अंदर ही धरना देना शुरू कर दिया। इस दौरान उन्होंने थाने के अंदर ही हनुमान चालीसा का पाठ करना शुरू कर दिया।

रविवार को धरने के दौरान एडीसीपी वीरेंद्र सिंह और एसीपी मंगलेश ने थाने में पहुंचकर प्रदर्शन कर रहे लोगों से समझाइश की। उन्होंने आक्रोशित लोगों को आश्वासन देते हुए

लोगों को शांत करवाया, तब जाकर प्रदर्शनकारियों ने धरना खत्म किया। इस दौरान पास के थानों का जाला भी मौके पर बुलाया गया। जानकारी के अनुसार जोधपुर शहर के आखिलिया चौगहे पर थाने के पास बुधवार देर रात को युवक के साथ मारपीट का मामला सामने आया था।

जोधपुर निवासी प्रोटीन हाउस के मालिक मनीष जोशी पुत्र ओमप्रकाश जोशी 29 अप्रैल को रात बाइक से जा रहे थे। इसी बीच आखिलिया चौगहे पर एक कार से बाइक की टक्कर हो गई। इस पर दोनों पक्षों में कहासुनी हो गई थी। टक्कर मारने के बाद कार सवार सिवांची गेट की तरफ निकल गया था। बाइक सवार युवक मनीष उसका पीछाकर सिवांची गेट पहुंचा था।

सिवांची गेट स्थित खांडा फलसा थाने के बाहर हनुमान मंदिर के पास दोनों पक्षों में फिर से झगड़ा हो गया था, जहां बाइक सवार मनीष को खांडा फलसा थाने के टीक बाहर लाटी-डंडों से पीटा गया। इस घटना के बाद लोगों ने पुलिस के सामने विरोध जताया था।

मामले में लापरवाही बरतने पर खांडा फलसा थानाधिकारी बलवंत राम को लाइन हाजिर किया गया। लोगों ने आरोप लगाया कि तब अधिकारी शराब के नशे में थे। प्रदर्शन में शामिल हुए लोगों ने पुलिस से इस मामले में निष्पक्ष जांच कर उचित कार्रवाई की मांग की है। साथ ही गवाहों पर किसी भी प्रकार का दबाव नहीं बनाने, घटना में शामिल दोषियों के खिलाफ सख्त कार्रवाई की मांग की गई है।

जनगणना में लापरवाही नहीं बरतें : चांदावत

बाड़मेर, (नि.सं.)। जनगणना राष्ट्रीय एवं महत्वपूर्ण कार्य है। इसमें किसी प्रकार की लापरवाही स्वीकार नहीं की जाएगी। जिला जनगणना अधिकारी एवं अतिरिक्त जिला कलक्टर राजेंद्र सिंह चांदावत ने रविवार को जनगणना संबंधित प्रशिक्षण के समापन अवसर पर यह बात कही।

अतिरिक्त जिला कलक्टर राजेंद्र सिंह चांदावत ने सुपरवाइजरों को निर्देशित करते हुए कहा कि वे अपने-अपने प्रणालियों का पूरा निष्पक्ष संघारित रखें और समय-समय पर जनगणना निदेशालय एवं जिला प्रशासन को आवश्यक जानकारी उपलब्ध कराएं।

उन्होंने आमजन में स्व-गणना को लेकर जागरूकता बढ़ाने पर भी जोर दिया और कहा कि अधिकाधिक लोगों को इसके लिए प्रेरित किया जाए। उन्होंने यह सुनिश्चित करने के निर्देश दिए।

नोटिस तारीख पेशी सुनवाई हेतु
अज अवाल न्यायाधीश मोटर दुर्घटना दावा अधिकरण जालोर (राज.) मुकाम जालोर (राज.)
आयोजन बयान आयाजोग
मौतिलाल आदि पुखराज आदि
एफसीटी संख्या-24/2022 (CIS 24)
प्रार्थना पत्र अन्तर्गत धारा 165 मोटर वहीकल एक्ट
वासे क्षतिपूर्ति
अशोक कुमार पुत्र सरदारजी लो 12 कडानया जोडव नटराज स्टूल के पास अहमदाबाद पूर्व 382415 तारीख 18 माह 05 सन् 2026 मुकदमे की गई है।
तारीख 28 माह 04 सन् 2026
ओहदा
आदेशानुसार-वरिष्ठ मुसविम
मोटर दुर्घटना दावा अधिकरण जालोर (राज.)

हाथल के कुम्हार वास में गंदे पानी से समस्या

रेवदर, (निसं)। ग्राम पंचायत सेलवाड़ा के अंतर्गत आने वाले गांव हाथल के कुम्हार वास क्षेत्र में गंदे पानी की गंभीर समस्या बनी हुई है।

प्राप्त जानकारी के अनुसार ग्राम पंचायत सेलवाड़ा के अंतर्गत आने वाले गांव हाथल क्षेत्र में कुम्हार वास से निकलने वाला दूषित पानी नारायणलाल भट्ट और त्रिकम ओझा के घरों के आसपास जमा हो रहा है, जिससे वहां रहने वाले लोगों को भारी परेशानियों का सामना करना पड़ रहा है।

स्थिति इतनी खराब हो चुकी है कि यह गंदा पानी आम रास्ते पर फैल गया है, जिससे आवागमन बाधित हो रहा है और राहगीरों को कीचड़ व गंदगी से होकर गुजरना पड़ रहा है। स्थानीय निवासियों, विशेषकर नारायण लाल भट्ट और त्रिकम ओझा, द्वारा कई बार पंचायत में शिकायतें दर्ज कराई जा चुकी

हैं, लेकिन हालात में कोई सुधार नहीं हुआ है।

बताया जा रहा है कि पंचायत ने जल्दबाजी में सोखते गड्डे खुदवा दिए, लेकिन उन्हें ढका तक नहीं गया। समय के साथ ये गड्डे कीचड़ से भर गए और पानी फिर से बाहर निकलकर रास्ते में फैल गया।

गंदगी और कीचड़ के कारण क्षेत्र में बीमारियों के फैलने का खतरा भी बढ़ गया है, जिससे ग्रामीणों में चिंता का माहौल है। इसके बावजूद पंचायत और प्रशासन की ओर से कोई ठोस कदम नहीं उठाया गया है।

ग्रामीणों ने प्रशासन से तत्काल प्रभाव से उचित जल निकासी व्यवस्था करने, सोखते गड्डों को सही सफाई व ढकने, तथा स्थायी समाधान की मांग की है, ताकि आमजन को इस समस्या से राहत मिल सके।

आर्य समाज जालोर ने यज्ञ अंतर राष्ट्रीय यज्ञ दिवस पर आहुतियां दी

जालोर, (कासं)। आर्य वीर दल एवं आर्य समाज जालोर के संयुक्त तत्वावधान में यज्ञ अंतर राष्ट्रीय यज्ञ दिवस के उपलक्ष्य में पुरानी सब्जी मंडी स्थित आर्य वीरम व्यायाम शाला में वृहद यज्ञ का आयोजन किया।

आर्य वीरो व वीरांगनाओं ने विशेष आहुतियों के वैदिक मंत्रों से आहुतियां दी गई। यज्ञ के ब्रह्मर्षि आर्य समाज लाल पोल के प्रधान विनोद आर्य के सानिध्य में मुख्य यजमान राष्ट्रीय पदक विजेता दिव्या सोनी थीं, जबकि यजमान भावेश सुन्देश, नैना टॉक व हरपुल वैष्णव थे। प्रधान विनोद आर्य ने कहा कि आदिकाल से ऋषि- महात्मा के तत्पश्चात हमारे महापुरुष राम और कृष्ण सहित सभी विद्वानों ने नियमित यज्ञ को

नियमित किया। यज्ञ से पर्यावरण शुद्ध होता है, जो की वैज्ञानिक रूप से भी प्रमाणित है। यज्ञ कर्म श्रेष्ठ कर्म है। उन्होंने कहा कि यज्ञ को परंपरा भारत में थी। तब सुख शांति का निवास था। आज के आपा-धापी कर युग में सुख की कमी आ रही है। आर्य समाज के प्रधान दलपत सिंह आर्य ने कहा कि ऋषि परंपराओं को नियमित अपनाने की आवश्यकता है। बढ़ते पर्यावरण संकट को देखते हुए घर-घर में यज्ञ की परंपरा शुरू करने की चाहिए। इससे संकट से राहत मिले। यज्ञ ही ईश्वर का मुख है। पूर्व पार्षद भरत मेघवाल, राष्ट्रीय मुक्केबाज हिंदूराम आर्य आदि उपस्थित थे। पूर्व पार्षद भरत मेघवाल और अमन साहरण द्वारा मिष्ठान का वितरण किया गया।

नीट परीक्षा के दौरान सख्ती से रूबरू हुए परीक्षार्थी

जोधपुर, (कासं)। जोधपुर में नीट परीक्षा-2026 के दौरान इस बार सुरक्षा और नियमों को लेकर सख्ती देखने को मिली। परीक्षा केंद्रों पर एंट्री से पहले अभ्यर्थियों से दुपट्टा, कलावा तक उतरवाया गया, वहीं पेन और पानी की बोतल भी बाहर रखवाई गई। कड़ी जांच प्रक्रिया के चलते छात्रों को असुविधा का सामना करना पड़ा, जबकि बाहर अभिभावक तीन घंटे तक पेड़ों की छाया में इंतजार करते नजर आए।

जोधपुर में नीट एजाम के लिए 46 परीक्षा केंद्रों पर करीब 15 हजार अभ्यर्थियों ने परीक्षा दी। परीक्षा दोपहर

2 बजे से शाम 5 बजे तक एक पारी में आयोजित की गई। इसके लिए परीक्षा केंद्रों पर एंट्री सुबह 11 बजे से ही शुरू कर दी गई थी। कैडिडेट्स को दोपहर 1.30 बजे तक एंट्री दी गई, इसके बाद एजाम सेंटर के गेट बंद कर दिए गए। शास्त्री नगर स्थित राजकीय उच्च माध्यमिक विद्यालय विशिष्ट पूर्व में कड़ी जांच पड़ताल के बाद ही अभ्यर्थियों को प्रवेश दिया गया। इस दौरान कलावा पहनकर पहुंचे अभ्यर्थी परीजनों से कलावा खुलवाकर एंट्री की। परीक्षा केंद्र पर कई स्तर की जांच पड़ताल के बाद परीक्षार्थी को प्रवेश

दिया गया। श्री रामस्वरूप गणेश देवी चिल्का राजकीय उच्च माध्यमिक स्कूल शास्त्री नगर में भी स्टूडेंट जांच के लिए टीम मुस्तैद नजर आई। एंट्री से पहले स्टूडेंट के अच्छे तरीके से ड्यूटी में लगे कार्मिकों ने जांच की। यहां स्टूडेंट से दुपट्टा उतरवाकर एंट्री दी गई। वहीं इलेक्ट्रॉनिक डिवाइसेज पेन, पानी की बोतल जैसी चीज स्टूडेंट से बाहर रखवाई गई। एजाम सेंटर पर स्टूडेंट के साथ-साथ बड़ी संख्या में उनके अभिभावक भी पहुंचे, जो आसपास पेड़ की छांव में बैठकर एजाम खत्म होने का इंतजार करते नजर आए।

कांग्रेसजनों ने रोष जताया

पाली, (नि.सं.)। भाजपा के प्रदेश प्रभारी राधामोहन दास द्वारा कांग्रेस के राष्ट्रीय महासचिव एवं पूर्व उप मुख्यमंत्री सचिन पायलट के विरुद्ध टिप्पणी और बयान के विरुद्ध जिला कांग्रेस कमेटी पाली के तत्वावधान में रविवार को प्रातः 10 बजे सूरजपोल चौराहा पर विरोध प्रदर्शन कर दास का पुतला फूँका गया।

कांग्रेस जिलाध्यक्ष शिशुपालसिंह निम्बाडा ने कहा कि राजनीति में शब्द ही नेता की संस्कृति का परिचय देते हैं। कांटोस के राष्ट्रीय महासचिव, पूर्व उपमुख्यमंत्री सचिन पायलट के खिलाफ राजस्थान भाजपा प्रभारी राधामोहन दास की टिप्पणी बेहद दुर्भाग्यपूर्ण है। यह केवल एक नेता का अपमान नहीं, बल्कि राजस्थान की

गौरवशाली राजनीतिक मर्यादा पर हमला है। पूर्व कांग्रेस जिलाध्यक्ष अजीज दर्द, चुनिलाल चाड़वास व प्रदेश प्रतिनिधि खेतसिंह मेडतिया ने कहा कि राष्ट्रीय महासचिव एवं टॉक विधायक सचिन पायलट के संदर्भ में राजस्थान भाजपा प्रभारी राधामोहन दास द्वारा दिया गया बयान अत्यंत आपत्तिजनक और निंदनीय है।

शोर को म्यूट करो अपने लॉन्ग-टर्म गोल्स पे डटे रहो



स्कैन टू नो मोर

मार्केट रिलेटेड शोर को आपके लॉन्ग-टर्म गोल्स से आपका ध्यान विचलित ना करने दें

म्यूचुअल फंड्स के बारे में अधिक जानने के लिए आपके म्यूचुअल फंड्स डिस्ट्रीब्यूटर या इन्वेस्टमेंट एडवाइजर से आज ही संपर्क करें!

विजिट: mutualfundssahihi.com | फॉलो अस ऑन: [f](#) [x](#) [v](#) [o](#) [o](#) [i](#)


म्यूचुअल फंड निवेश बाज़ार के जोखिमों के अधीन हैं, योजना से जुड़े सभी दस्तावेजों को ध्यान से पढ़ें.

MUTUAL FUNDS
सही है

टोंक में गश्त पर निकले पुलिस कॉन्स्टेबल का खून से सना शव सड़क किनारे मिला

बेटे का शव देख पूर्व पार्षद पिता ने आरोप लगाया कि बजरी माफिया ने मेरे बेटे की हत्या की है

टोंक, (निर्स)। जिले के उनियारा इलाके के बनेठा थाना क्षेत्र में रुपवास मोड़ पर रविवार को गश्त पर निकले पुलिस कॉन्स्टेबल भागचन्द (26) पुत्र कालू सैनी का शव लद्दलुहान हालत में मिलने के बाद क्षेत्र में सनसनी फैल गई। कॉन्स्टेबल के चेहरे, गर्दन और सीने पर चोट के निशान पाये गये तथा शव के पास में ही उनकी बाइक भी पड़ी मिली थी। मौके पर पहुंचे ग्रामीणों ने शव को देखकर बनेठा थाना पुलिस को सूचना दी। बताया जा रहा है कि मृतक सिपाही बनेठा थाना की ककोड़ चौकी कार्यरत था।



घटना के बाद पुलिस ने मौके पर जाकर जांच की।

में शव को पोस्टमॉर्टम के लिए सआदत अस्पताल टोंक ले जाया गया, जहां परिजनों ने इमरजेंसी वार्ड के बाहर 2 घंटे तक शव को रखकर प्रदर्शन किया तथा प्रशासन के सामने अपनी मांग रखी।

इसके बाद अति. पुलिस अधीक्षक रतनलाल भार्गव ने पुलिस हैड क्वार्टर के पत्र के बाद एक करोड़ रुपए मुआवजा और सरकारी नौकरी पर सहमति बनने की बात बताई। सहमति बनने पर परिजन

■ अति. पुलिस अधीक्षक रतनलाल भार्गव ने पुलिस हैड क्वार्टर के पत्र के बाद एक करोड़ रुपए मुआवजा और सरकारी नौकरी पर सहमति बनने की बात बताई

■ बताया जा रहा है कि मृतक सिपाही भागचन्द (26) पुत्र कालू सैनी बनेठा थाना की ककोड़ चौकी पर कार्यरत था

शव उठाने पर राजी हुए, पुलिस ने पोस्टमॉर्टम करवाकर शव को परिजनों को सौंप दिया।

बनेठा थाना प्रभारी ने बताया कि कॉन्स्टेबल भागचंद शनिवार देर रात्रि को गश्त पर बाइक लेकर गए थे। जिसकी सूचना पुलिस को रविवार सुबह ग्रामीणों ने दूरभाष पर देकर बताई कि पुलिसकर्मों भागचन्द का शव रोड पर पड़ा है, जहां उनके सीने, चेहरे और गर्दन पर धारदार हथियार से चोट के निशान पाये गये हैं। मामले की गम्भीरता को देखते हुए जिला

पुलिस अधीक्षक राजेश मीणा ने कहा कि मामले की जांच की जा रही है, जल्द ही खुलासा करेंगे।

घटना की सूचना मिलते ही पूर्व विधायक अजीत सिंह मेहता भी मौके पर पहुंचे। मेहता ने कहा कि पूर्व पार्षद कालू सैनी ने फोन कर कहा कि उनके बेटे भागचंद सैनी का मर्डर हो गया है। मेहता ने कहा कि जिले में पुलिस ही सुरक्षित नहीं है तो आम आदमी का क्या होगा। अधिकारियों से बात हुई तो प्रथमदृष्टया बजरी माफियाओं का कनेक्शन इस मामले से जुड़ रहा है।

चंदवाजी : अवैध हथियारों का जखीरा बरामद, आरोपी गिरफ्तार

मानपुरा माचैड़ी, (निर्स)। चंदवाजी थाना पुलिस ने बड़ी करवाई करते हुए अवैध हथियार परिवहन करते एक आरोपी को गिरफ्तार कर उसके कब्जे से 4 स्वचालित पिस्टल मय 5 मैगजीन व 4 देशी कट्टे सहित 16 जिन्दा कारतूस जब्त किए हैं। आरोपी को गिरफ्तार कर उसकी बाइक भी जप्त कर ली है। जयपुर ग्रामीण पुलिस अधीक्षक हनुमान प्रसाद ने बताया कि



चंदवाजी थाना पुलिस ने अवैध हथियारों के साथ आरोपी को पकड़ा।

■ 4 स्वचालित पिस्टल मय 5 मैगजीन व 4 देशी कट्टे सहित 16 जिन्दा कारतूस जब्त

महानिरीक्षक पुलिस जयपुर रेंज, जयपुर द्वारा चलाये जा रहे विशेष अभियान अवैध हथियारों के विरुद्ध कार्यवाही व गंभीर अपराधों की रोकथाम हेतु अतिरिक्त पुलिस अधीक्षक के निर्देश में वृत्ताधिकारी जमवारामगढ़ रामकिशन विशनोई के सुपरविजन में थानाधिकारी थाना चन्दवाजी नितिन चोघरी आईपीएस (प्रोवैशनर) के नेतृत्व में रोहिताश बराला कॉन्स्टेबल की विश्वसनीय एवं सटीक सूचना पर अवैध हथियार परिवहन करते आरोपी साहिल मीणा निवासी कंचनपुर थाना श्रीमाधोपुर जिला सीकर को गिरफ्तार कर उसके कब्जे से 4 स्वचालित पिस्टल मय 5 मैगजीन 4 देशी कट्टे व 16 जिन्दा कारतूस जब्त कर अवैध

व्यक्ति अपने पीछे बैग लटकाये खड़ा था जो पुलिस जाब्ता की देख मोटरसाईकिल को स्टार्ट करने लगा जिसको पुलिस जाब्ता की मदद से रोका और नाम पता पूछा तो अपना नाम साहिल मीणा पुत्र कुण्ड कुमार मीणा निवासी वार्ड नं.11 कंचनपुर पुलिस थाना श्रीमाधोपुर जिला सीकर हाल मकान नम्बर 33 शंकर विहार कॉलोनी पवनपुरी बैनाड रोड झोटवाड़ा होना बताया। बैग को खोलकर चैक किया तो वजन की विभिन्न परतों में देशी कट्टे व विभिन्न प्रकार की स्वचालित पिस्टल मय मैगजीन व कारतूस व परिवहन में प्रयुक्त बाइक को जब्त कर आरोपी को गिरफ्तार कर लिया गया।

भीण्डर में 47 किलो डोडा-चूरा से भरी कार पकड़ी, एक गिरफ्तार



भीण्डर पुलिस ने कार जब्त कर अवैध अफीम डोडा-चूरा बरामद किया।

भीण्डर, (निर्स)। उदयपुर रेंज में अवैध मादक पदार्थों की तस्करी पर लगाम कसने के लिए चलाए जा रहे विशेष अभियान ऑपरेशन त्रिनेत्र के तहत भीण्डर पुलिस को बड़ी सफलता हाथ लगी है। शनिवार देर रात गश्त के दौरान पुलिस ने एक संदिग्ध कार का पीछा कर 47 किलो 80 ग्राम अवैध अफीम डोडा-चूरा जब्त किया और एक आरोपी को गिरफ्तार किया है।

थानाधिकारी मुकेशचन्द्र ने बताया कि दो मई की रात पुलिस टीम थाना सर्कल में नियमित गश्त कर रही थी।

इसी दौरान हीता से कोर की चौकी की ओर जा रही एक अल्टो कार पुलिस वाहन को देखते ही अचानक तेज रफतार में भागने लगी। संदेह होने पर पुलिस टीम ने तुरंत पीछा शुरू किया। आरोपी चालक ने बचने के लिए रास्ता बदलते हुए टोल नाके से पहले ही कार को डोड़ियों का खेड़ा मार्ग की तरफ मोड़ दिया, लेकिन पुलिस पहले से सतर्क थी। टोल पर पहले से लगी नाकाबंदी और टीम की रणनीतिक घेराबंदी के चलते आखिरकार कार को रोक लिया गया। पुलिस ने जब कार की तलाशी ली

तो पिछली सीट पर रखे तीन काले प्लास्टिक के कट्टों में भारी मात्रा में डोडा-चूरा मिला। डोडा-चूरा का तौल करने पर कुल वजन 47 किलो 80 ग्राम निकला। कार चालक की पहचान पवन सालवी (20) पिता मदनलाल सालवी निवासी दुँविया, थाना वल्लभनगर के रूप में हुई। पुलिस ने मौके पर ही आरोपी को गिरफ्तार कर लिया और कार को जब्त कर लिया। पुलिस ने आरोपी के खिलाफ एनडीपीएस एक्ट के तहत मामला दर्ज कर लिया है। मामले की जांच खेरोदा थानाधिकारी सुरेश विशनोई को सौंपी गई है।

महिला से जेवर लूट के दो आरोपियों को पकड़ा

हनुमानगढ़, (निर्स)। पुलिस ने सतीपुरा क्षेत्र में एक महिला से आभूषण लूट की वारदात का 24 घंटे के भीतर खुलासा कर दिया है। पुलिस ने इस मामले में 2 आरोपियों अभय कुमार उर्फ डेविड (20) और राहुल कुमार (20) को गिरफ्तार किया है। दोनों आरोपी वार्ड 20, प्रेम नगर के निवासी हैं।

यह वारदात शुक्रवार को हुई थी, जब सतीपुरा निवासी एक महिला दूध लेने जा रही थी। उसी दौरान बाइक सवार 2 नकाबपोश बदमाशों ने उनके गले से सोने की चेन और चांदी की अंगूठी छीन ली। आरोपियों ने महिला पर धारदार हथियार से भी वार किया और मौके से फरार हो गए थे। शनिवार 2 मई को पीड़िता ने हनुमानगढ़ जंक्शन थाने में रिपोर्ट दर्ज करवाई थी। मामले

■ सीसीटीवी फुटेज के आधार पर 24 घंटे में दबोचा

की गंभीरता को देखते हुए थाना स्तर पर एक विशेष टीम का गठन किया गया। इस टीम ने घटनास्थल के आसपास लगे सीसीटीवी कैमरों की फुटेज खंगाली और तकनीकी सूचनाओं के आधार पर आरोपियों की पहचान की। जांच के दौरान सामने आए तथ्यों के आधार पर पुलिस ने अभय कुमार उर्फ डेविड और राहुल कुमार को गिरफ्तार किया। जानकारी के अनुसार, आरोपियों की सीसीटीवी फुटेज पुलिस को शुरुआती जांच में ही मिल गई थी, जिसने उन्हें आरोपियों तक पहुंचने में मदद की।

बार कौंसिल चुनावों के लिये मतदान आज

जोधपुर, (कांस)। बार कौंसिल ऑफ राजस्थान के वर्ष 2026 के चुनावों के अन्तर्गत जयपुर, जोधपुर एवं रायसिंहनगर में चार मई को मतदान होंगे। निष्पक्ष एवं शांतिपूर्ण ढंग से मतदान कराने हेतु कौंसिल प्रशासन द्वारा सख्त दिशा-निर्देश जारी किए गए हैं।

निर्वाचन अधिकारी द्वारा जारी आदेशानुसार, युगमत्तदान दिवस पर 4 मई को प्रातः 8 बजे से सायं 5 बजे तक प्रदेश के किसी भी विधि विश्वविद्यालय अथवा महाविद्यालय के छात्रों को जयपुर उच्च न्यायालय परिसर, जयपुर हाइलैंड कोर्ट परिसर, जोधपुर जिला न्यायालय परिसर एवं रायसिंहनगर न्यायालय परिसर में प्रवेश की अनुमति नहीं होगी। उल्लंघनीय है कि 22 अप्रैल को हुए मतदान के दौरान अनेक उन्मीदवारों द्वारा शिकायत प्राप्त हुई थी कि विधि के छात्र न्यायालय परिसर में चुनाव प्रचार में संलग्न पाए गए, जिससे निर्वाचन प्रक्रिया बाधित हुई।

महिला के साथ सामूहिक दुष्कर्म, मामला दर्ज

कोटा, (निर्स)। महिला के साथ सामूहिक दुष्कर्म और विरोध करने पर महिला को दर्शन पर शराब की बोतल से वार कर उसे घायल करने का मामला सामने आया है। महिला ने प्रकरण शहर के थाने में दर्ज करवाया है। पुलिस ने महिला की रिपोर्ट पर कार्रवाई करते हुए मामले में एक नाबालिग बालक को निरूद्ध किया है। मामले में अन्य आरोपी को तलाश जारी है।

पुलिस उप अधीक्षक द्वितीय डॉ. पूनम चौहान ने बताया कि मामला 28 अप्रैल का है, 30 वर्षीय महिला अपने बायफ्रेंड मुकुल उर्फ धर्मेश से मिलने के लिए कोटा पहुंची थी, किसी काम में व्यस्त होने के कारण मुकुल ने अपने दो दोस्तों को महिला को लेने के लिये भेजा। दोनों दोस्तों में से एक नाबालिग और दूसरा बालिग था। यह दोनों महिला को लेकर एक अन्य व्यक्ति के रूप में गए। पुलिस उप अधीक्षक ने बताया कि रूप में आरोपियों ने संबंध बनाने की कोशिश की, जिसका महिला ने विरोध किया। इस पर उन्होंने शराब को बोतल

■ मामले में एक नाबालिग बालक निरूद्ध, अन्य आरोपी की तलाश जारी

तोड़कर महिला की गर्दन पर वार कर दिया और महिला के साथ सामूहिक दुष्कर्म किया।

पुलिस उप अधीक्षक ने बताया कि मामले का खुलासा उस समय हुआ जब महिला को लेकर यह लोग वापस नयापुरा छोड़ने आ रहे थे। इस दौरान इनमें वापस झाड़ा आ और महिला के शोर मचाने एवं हंगामे की सूचना मिलने पर पुलिस टीम मौके पर पहुंची और पहले महिला को उपचार के लिये अस्पताल ले गई और बाद में महिला को रिपोर्ट पर मुकदमा दर्ज किया गया। पुलिस उप अधीक्षक ने बताया कि मामले में कार्रवाई करते हुए नाबालिग को निरूद्ध किया है अन्य आरोपी की तलाश जारी है।

लूणकरणसर के भाड़ेरा गांव में सोलर प्लांट में चोरी की वारदात नाकाम

लूणकरणसर, (निर्स)। उपखंड क्षेत्र के भाड़ेरा गांव में एक सोलर प्लांट में चोरी का प्रयास ग्रामीणों की सतर्कता से विफल हो गया। ग्रामीणों ने मौके से चार संदिग्ध युवकों को पकड़कर पुलिस को सौंप दिया।

स्थानीय लोगों ने बताया कि यह घटना बीती रात करीब दो बजे की है। सोलर प्लांट के आसपास कुछ युवक संदिग्ध अवस्था में घूमते हुए देखे गए। प्लांट के पास स्थित ढाणी में रहने वाले संदीप भादू ने उनकी गतिविधियों पर संदेह होने पर तत्काल गांव के अन्य लोगों को सूचित किया। सूचना मिलते ही बड़ी संख्या में ग्रामीण मौके पर जमा हो गए

■ ग्रामीणों ने मौके से चार संदिग्ध युवकों को पकड़कर पुलिस को सौंप दिया

■ आरोपियों के पास से प्लास्टिक के कट्टों में भरी हुई केबल बरामद हुई, कुछ युवक अंधेरे का फायदा उठाकर मौके से फरार होने में सफल रहे

और उन्होंने प्लांट को चारों ओर से घेर लिया। ग्रामीणों की अचानक हुई इस कार्रवाई से चोर संभल नहीं पाए। ग्रामीणों ने चार युवकों को पकड़ लिया, जबकि उनके कुछ साथी अंधेरे का फायदा उठाकर मौके से फरार होने में सफल रहे। पकड़े गए आरोपियों के पास से प्लास्टिक के कट्टों में भरी हुई केबल

बरामद हुई है। यह केबल सोलर प्लांट से चोरी की गई बताई जा रही है। पुलिस ने मौके से अन्य संदिग्ध सामान भी जब्त किया है। ग्रामीणों की सूचना पर लूणकरणसर पुलिस मौके पर पहुंची। पुलिस ने चारों आरोपियों को हिरासत में ले लिया है और उनसे पूछताछ शुरू कर दी है।

सीकर जिले से दो युवतियां लापता, मामले दर्ज

सीकर, (निर्स)। सीकर जिले में दो युवतियों के लापता होने का मामला सामने आया है। एक युवती कॉलेज जाने के लिए निकली थी जो वापस नहीं लौटी। वहीं महिला अपने बच्चों को छोड़कर चली गई। पुलिस अब दोनों की तलाश कर रही है।

21 साल की युवती के पिता ने पुलिस में शिकायत देकर बताया कि उनकी बेटी कॉलेज में पढ़ती है। 30 अप्रैल को वह सुबह 10 बजे के करीब घर से कॉलेज जाने के लिए निकली थी। कॉलेज टाइम पूरा होने के बाद भी वह

घर पर नहीं लौटी। जब उसके मोबाइल पर कॉल किया गया तो मोबाइल भी स्विच ऑफ था। पता चला कि युवती कॉलेज भी नहीं पहुंची। 29 साल की महिला के पति ने पुलिस में शिकायत देकर बताया कि वह सीकर के ग्रामीण एरिया में रहते हैं। जहां से उनकी पत्नी 29 अप्रैल को शाम को बच्चों को छोड़कर कहीं पर चली गई। काफी देर तक पत्नी के नहीं आने पर परिवार ने आस पड़ोस और रिश्तेदारी में तलाश की लेकिन युवती का कुछ पता नहीं चल पाया।

फलोदी, बीकानेर, चूरू सट्टा बाजार के रुझानों से बंगाल चुनाव चर्चा का विषय बने

राजनीतिक विश्लेषकों का मानना है कि बंगाल में इस बार मामूली वोट प्रतिशत का अंतर भी सत्ता का समीकरण बदल सकता है

पोकरण, (निर्स)। पश्चिम बंगाल विधानसभा चुनाव 2026 को लेकर देशभर में राजनीतिक सरगमियां चरम पर हैं। इसी बीच राजस्थान के फलोदी, बीकानेर और चूरू सट्टा बाजारों के ताजा रुझानों ने चुनावी माहौल को और अधिक गर्म कर दिया है। चुनावी पूर्वानुमानों और राजनीतिक आकलनों के लिए प्रसिद्ध वे बाजार क्रिकेट, चुनाव, बरसात सहित कई विषयों पर अपने अनुमान और दांव के लिए जाने जाते हैं। इस बार बंगाल चुनाव को लेकर भी सट्टा बाजारों में लगातार बदलते संकेत राजनीतिक गलियारों में चर्चा का विषय बने हुए हैं।

■ फलोदी सट्टा बाजार के अनुसार भाजपा को 148 से 152 सीटें मिलने का अनुमान लगाया जा रहा है

■ जबकि तृणमूल कांग्रेस ममता बनर्जी को 133 से 137 के बीच सीटें मिलने की संभावना जताई जा रही है

फलोदी सट्टा बाजार के अनुसार पश्चिम बंगाल में इस बार मुकाबला बेहद कठोर का माना जा रहा है। ताजा भावों के मुताबिक भाजपा को 148 से 152 सीटें मिलने का अनुमान लगाया जा रहा है, जबकि तृणमूल कांग्रेस ममता बनर्जी को 133 से 137 सीटों के बीच सीटें मिलने की संभावना जताई जा रही है। 294 सदस्यीय विधानसभा में बहुमत

का आंकड़ा 148 सीटों का है। ऐसे में भाजपा को इल्की बद्ध मिलती दिखाई दे रही है, लेकिन सट्टा बाजार में दोनों दलों के भाव लगभग बराबरी पर बने हुए हैं, जिससे सरकार गठन को लेकर संस्येस बरकरार है। राजस्थान का फलोदी सट्टा बाजार लंबे समय से चुनावी भविष्यवाणियों के लिए देशभर में चर्चित रहा है। लोकसभा से लेकर

विभिन्न राज्यों के विधानसभा चुनावों तक यहां के भावों पर राजनीतिक दलों और विश्लेषकों की विशेष नजर रहती है। माना जाता है कि यहां के सट्टा रुझान जमीनी माहौल और मतदाताओं की बदलती मानसिकता का संकेत देते हैं। बीकानेर और चूरू के सट्टा बाजारों में भी बंगाल चुनाव को लेकर भारी हलचल देखी जा रही है।

बाजार से जुड़े सूत्रों के अनुसार भारी मतदान प्रतिशत, महिला वोट बैंक, ग्रामीण क्षेत्रों की सक्रियता तथा स्थानीय मुद्दों ने मुकाबले को पूरी तरह रोमांचक बना दिया है। कई चरणों के मतदान के बाद बाजार के भाव लगातार बदल रहे

हैं, जिससे सरकार गठन को लेकर संस्येस और गहरा गया है। राजनीतिक विश्लेषकों का मानना है कि बंगाल में इस बार मामूली वोट प्रतिशत का अंतर ही सत्ता का समीकरण बदल सकता है। फलोदी बाजार में दांव तेजी से बदलने का मतलब यही माना जा रहा है कि अंतिम समय तक किसी एक दल की स्पष्ट जीत तय नहीं मानी जा रही। वहीं सट्टा बाजार से अलग राजनीतिक चाणक्य को एक अलग अलग रुझान में भाजपा समर्थक अपनी सरकार बनने के दावे कर रहे हैं, जबकि तृणमूल कांग्रेस समर्थक भी ममता बनर्जी को वापसी को लेकर आश्वस्त नजर आ रहे हैं।

पाटन, (निर्स)। कोटपुतली-किशनगढ़ प्रस्तावित ग्रीन एक्सप्रेस-वे को लेकर क्षेत्र के किसानों में गहरा आक्रोश देखने को मिल रहा है। 181 किलोमीटर लंबे इस प्रस्तावित मार्ग के पदाधिकारियों ने विभिन्न गांवों में संपर्क कर किसानों की राय जानी, जिसमें सभी किसानों ने एकजुट होकर अपनी जमीन देने से साफ इन्कार कर दिया। किसान महापंचायत राजस्थान प्रदेश संगठन महामंत्री गोवर्धन सिंह तेतवाल, जिला अध्यक्ष बलदेव यादव नीमकाथाना और तहसील अध्यक्ष कुण्ड कुमार यादव के नेतृत्व में ग्राम पंचायत छाजा की नांगल, फतेहपुरा,

181 किलोमीटर लंबे कोटपुतली-किशनगढ़ प्रस्तावित मार्ग के विरोध में किसान महापंचायत के पदाधिकारियों ने विभिन्न गांवों में संपर्क कर किसानों की राय जानी

रामसिंहपुरा, बोधिया, हरिपुरा, हसामपुर, खुर्दिया सहित कई गांवों में जनसंपर्क अभियान चलाया गया। इस दौरान किसानों ने एक स्वर में कहा कि किसी भी स्थिति में वे अपनी जमीन अधिग्रहण के लिए नहीं देंगे।

किसानों का कहना है कि प्रस्तावित ग्रीन एक्सप्रेस-वे के समानांतर पहले से ही फोरलेन सड़क का निर्माण कार्य प्रगति पर है, ऐसे में नई परियोजना के लिए उनकी कृषि

भूमि का अधिग्रहण पूरी तरह अनुचित है। किसानों ने इसे उनके आजीविका पर सीधा हमला बताया। इसी मुद्दे को लेकर 4 मई को हसामपुर स्थित अटल सेवा केन्द्र में एसडीएम द्वारा पीड़ित किसानों के साथ जनसुनवाई आयोजित की जाएगी। किसान महापंचायत के पदाधिकारियों ने अधिक से अधिक किसानों से इस जनसुनवाई में पहुंचकर अपनी बात मजबूती से रखने की अपील की है।

तेज अंधड़ से विद्युत तंत्र को नुकसान पहुंचा

विद्युत आपूर्ति सुचारु करने में देर रात तक जुटे रहे जयपुर डिस्कॉम के कार्मिक

-कार्यालय संवाददाता-

जयपुर। राजधानी जयपुर में शनिवार देर शाम तेज अंधड़ के कारण कई जगहों पर पेड़ टूटकर गिर गए। मुख्य रास्तों पर होर्डिंग, बैनर, साइनेज भी उड़कर बिखर गए। यहां तक कि तेज अंधड़ के कारण बिजली के पोल, ट्रांसफार्मर भी धराशायी हो गए। जिन्हें सुधारने के लिए रविवार देर शाम तक जयपुर डिस्कॉम की टीम जुटी रही। हालांकि मुख्य सड़कों और पार्कों में टूटकर गिरे पेड़ों को हटाने में जेडीए और नगर निगम की टीम सुस्त दिखी।

जयपुर विद्युत वितरण निगम के विभिन्न सर्किलों में कई जगहों पर पेड़, होर्डिंग्स टूट कर विद्युत तारों एवं कंडक्टर पर जा गिरे, जिससे विद्युत आपूर्ति प्रभावित हुई।

- 11 केवी और 33 केवी के 435 फीडरों में से 408 फीडरों में सप्लाय बहाल
- कॉलसेंटर पर दर्ज हुई 2245 शिकायतें, इनमें से 2171 का समाधान किया

तुफान के तुरंत बाद निदेशक (तकनीकी) आरके शर्मा जयपुर डिस्कॉम के राममंदिर स्थित केन्द्रीकृत कॉल सेंटर पहुंचे और वहां उपभोक्ताओं को नो कॉरेट संबंधी समस्याओं के तत्काल निराकरण की मॉनीटरिंग में जुट गए। डिस्कॉमस चेयरमैन आरती डोगरा भी रात करीब 11.30 बजे कॉल सेंटर पहुंचे और देर रात करीब 1 बजे तक कॉल सेंटर से ही सभी अभियंताओं एवं फील्ड में विद्युत आपूर्ति को बहाल करने के लिए किए जा रहे प्रयासों का



राजधानी जयपुर में शनिवार देर शाम आए तेज अंधड़ के कारण मुख्य सड़कों, पार्कों और विद्युत लाइनों पर पेड़ टूटकर गिर गए। अंधड़ के कारण प्रभावित हुई विद्युत सप्लाय को सुचारु करने के लिए जयपुर डिस्कॉम की टीम रविवार देर शाम तक जुटी रही।



जायजा लिया। जयपुर के चारों सर्किलों में अधिशासी अभियंता एवं सहायक अभियंता विद्युत आपूर्ति सुचारु करने के प्रयासों में जुटे रहे। तुफान से अधिक प्रभावित जयपुर जिला सर्किल के चौमू, जोबनेर, दूदू, हाथोज, हरमाडा, जमवारामगढ क्षेत्र तथा जयपुर शहर के वैशालीनगर, मरुलीपुरा, विश्वकर्मा औद्योगिक क्षेत्र, जगतपुरा, सीकर रोड स्थित अधिकतर कॉलोनीयों में रात्रि को ही सप्लाय सुचारु कर दी गई थी।

तुफान से जयपुर जिला उत्तर एवं जयपुर जिला दक्षिण सर्किल में 333 वितरण ट्रांसफार्मरों तथा 1552 विद्युत खंभों को नुकसान पहुंचा, जिनमें से 239 ट्रांसफार्मरों तथा

1295 पोल को रविवार दोपहर तक दुरुस्त कर लिया गया था। इसी तरह 11 केवी के 423 फीडरों तथा 33 केवी के 12 फीडरों से विद्युत आपूर्ति में व्यवधान आया, जिनमें से 11 केवी के 396 फीडरों तथा 33 केवी के प्रभावित सभी 12 फीडरों में आपूर्ति बहाल कर दी गई है।

तुफान का जयपुर जोन के जयपुर जिला दक्षिण एवं उत्तर सर्किल सहित दौसा, टोंक एवं कोटपूतली सर्किल में भी असर रहा। जयपुर जोन में कुल 433 वितरण ट्रांसफार्मरों को क्षति पहुंची। रविवार दोपहर तक इनमें से 305 ट्रांसफार्मरों को सुचारु कर दिया गया था जोन में 2351 विद्युत पोल क्षतिग्रस्त हुए। इनमें से 1711 विद्युत पोल दुरुस्त कर दिए गए थे। वहीं

11 केवी के 640 फीडरों में से 583 फीडरों तथा 33 केवी के प्रभावित सभी 35 फीडरों में विद्युत आपूर्ति को यथावत कर दिया गया है। जयपुर, भरतपुर एवं कोटा जोन में इस अंधड़ के कारण 2784 गांव, कस्बों एवं शहरों में विद्युत आपूर्ति पर असर पड़ा, जिनमें से 2506 में आपूर्ति बहाल कर दी गई है। शेष में भी आपूर्ति सुचारु करने के लिए टीम जुटी हुई है। केन्द्रीकृत कॉल सेंटर पर शनिवार को विद्युत आपूर्ति में व्यवधान से संबंधित जयपुर शहर एवं जयपुर जिला सर्किल के उपभोक्ताओं को कुल 2245 शिकायतें दर्ज की गईं, जिनमें से 2171 का समाधान कर दिया गया। कुल 74 शिकायतें अभी लंबित हैं।

जयपुर में कड़ी सुरक्षा के बीच 106 केन्द्रों पर हुई नीट परीक्षा

राजधानी में कुल 36508 ने भाग लिया, 851 परीक्षार्थी अनुपस्थित



जयपुर के परीक्षा केन्द्रों पर नीट परीक्षा देने पहुंचे अभ्यर्थियों को गहन जांच के बाद ही प्रवेश दिया गया।

जयपुर। नीट (यूजी) 2026 परीक्षा के सिटी कोऑर्डिनेटर महिपाल सिंह ने बताया कि रविवार को जयपुर शहर में नीट (यूजी) 2026 की परीक्षा सफलतापूर्वक एवं शांतिपूर्वक सम्पन्न हुई। यह परीक्षा कलेक्टर संदेश नायक के निर्देशन व निगरानी में हुई। शहर के कुल 106 परीक्षा केन्द्रों पर आयोजित इस महत्वपूर्ण परीक्षा में कुल 36,508 परीक्षार्थियों ने भाग लिया, जबकि 851 परीक्षार्थी अनुपस्थित रहे। इस प्रकार कुल 97.72 प्रतिशत परीक्षार्थियों की उपस्थिति दर्ज की गई। जो परीक्षा के सुचारु संचालन को दर्शाती है। परीक्षा के दौरान कानून-व्यवस्था एवं पारदर्शिता बनाए रखने के लिए प्रशासन द्वारा व्यापक व्यवस्थाएँ की गईं। जिला कलेक्टर संदेश नायक ने स्वयं चयनित परीक्षा केन्द्रों का दौरा

कर व्यवस्थाओं का जायजा लिया तथा संबंधित अधिकारियों को आवश्यक दिशा-निर्देश दिए। इस अवसर पर अतिरिक्त जिला मजिस्ट्रेट नरेन्द्र कुमार वर्मा, पुलिस नोडल अधिकारी आलोक शर्मा सहित प्रशासनिक एवं पुलिस अधिकारियों की संज्ञिक भूमिका रही। परीक्षा संचालन के लिए 40 ड्यूटी मजिस्ट्रेट, 6 सिटी कोऑर्डिनेटर तथा बड़ी संख्या में पुलिस एवं प्रशासनिक कार्मिकों की तैनाती की गई थी, जिन्होंने मिलकर परीक्षा को निष्पक्ष एवं व्यवस्थित रूप से सम्पन्न कराया। विशेष रूप से उल्लेखनीय है कि परीक्षा के दौरान किसी भी परीक्षार्थी के विरुद्ध नकल (अनुचित साधनों के प्रयोग) का कोई मामला सामने नहीं आया। सभी केन्द्रों पर परीक्षा पूर्णतः शांतिपूर्ण एवं सुव्यवस्थित वातावरण में सम्पन्न हुई।

राजस्थान में आज भी तेज आंधी और बारिश की संभावना

जयपुर। प्रदेश में एक नए मजबूत पश्चिमी विक्षोभ के सक्रिय होने से 4 मई को बीकानेर, अजमेर, जयपुर और भरतपुर संभाग के कुछ हिस्सों में तेज आंधी और बारिश की संभावना है। इस दौरान कहीं-कहीं 50 से 70 किलोमीटर प्रतिघंटा की रफ्तार से तेज हवाएँ चल सकती हैं।

मौसम विभाग के अनुसार शनिवार देर रात आए अंधड़ और बारिश के कारण प्रदेश के अधिकांश शहरों के तापमान में गिरावट दर्ज की गई, जिससे आमजन को गर्मी से राहत मिली है। रविवार को प्रदेश के छह शहरों में अधिकतम तापमान 42 डिग्री से अधिक दर्ज किया गया, जबकि 13 शहरों में न्यूनतम तापमान 25 डिग्री के पार रहा। फलौटी सबसे गर्म स्थान रहा, जहां अधिकतम तापमान 44.8 और न्यूनतम 31.2 डिग्री दर्ज किया गया। मौसम विज्ञान केंद्र जयपुर के निदेशक राधेश्याम शर्मा ने बताया कि रांधी के विभिन्न भागों में मेघगर्जन, आंधी और हल्की से मध्यम बारिश दर्ज की गई है। वर्तमान में अधिकतम तापमान 40 से 43 डिग्री के बीच है, जो सामान्य के आसपास है।

एटीएम कार्ड बदलकर धोखाधड़ी करने वाला पकड़ा

जयपुर। सुभाष चौक थाना पुलिस ने एटीएम कार्ड बदलकर धोखाधड़ी करने वाले एक अंतरराज्यीय गिरोह के शांतिर बद्रामा को गिरफ्तार किया गया है। गिरफ्तार आरोपी इस्ताक खान पर पांच हजार रुपये का इनाम घोषित था। आरोपी ने पूछताछ में जयपुर सहित राजस्थान, हरियाणा और दिल्ली में 100 से अधिक चारदातें करना कबूल किया है।

पुलिस उपायुक्त (उत्तर) करण शर्मा ने बताया कि जयपुर शहर में चलाये जा रहे एटीएम डोमिनैशन अभियान के तहत वांछित अपराधियों की धरपकड़ के निर्देश दिए गए थे। इसके लिए अतिरिक्त पुलिस उपायुक्त नीरज पाठक और सहायक पुलिस उपायुक्त (माणक चौक) पीयूष कविया के सुपरविजन में थानाधिकारी कृष्ण कुमार के नेतृत्व में एक विशेष टीम गठित की गई। इस टीम ने तकनीकी सहायता और मुछताछ की जा रही है। जांच में सामने आया है कि यह गिरोह एटीएम बूथ पर मदद के बहाने लोगों के कार्ड बदल लेता था और फिर उनके खातों से पैसे पार कर देता था। आरोपित इस्ताक खान एक शांतिर अपराधी है, जिसके खिलाफ दिल्ली और हरियाणा में कई मामले दर्ज हैं। इस कारवाही के दौरान टीएम में उपनिरीक्षक ग्यारसी लाल, हेड कॉन्स्टेबल दुलूचन्द (तकनीकी सहायक), कॉन्स्टेबल अनिल कुमार और श्रीराम शामिल थे।

विधानसभा परिसर में लहलाएंगे औषधीय और नक्षत्रों से संबंधित पौधे

जयपुर (कांस)। विधानसभा अध्यक्ष डॉ. वासुदेव देवनांनी की एक और पहल से विधान सभा परिसर में नक्षत्र वाटिका और हर्बल वाटिका का अभिमान सुजन किया जा रहा है। यह वाटिकाएं भारतीय आध्यात्मिक परंपरा, प्राचीन ज्योतिषीय ज्ञान, आयुर्वेद चिकित्सा और पर्यावरण संरक्षण के समन्वय का सजीव उदाहरण बनेगी। इन वाटिकाओं का उद्घाटन डॉ. देवनांनी 5 राज्यों के स्पीकरों के साथ 5 मई को प्रातः 10 बजे करेंगे। राजस्थान विधान सभा में इस नवाचार के मध्य प्रदेश, उत्तरप्रदेश, हिमाचल प्रदेश, ओडिशा और सिक्किम विधान सभा के अध्यक्ष सर्व नरेन्द्र सिंह तोमर, सतीश महाना, कुलदीप सिंह पठानिया, सुरमा पाठी और मिगामा नाबू साक्षी बनेंगे। इस मौके पर संसदीय कार्य मंत्री जोगाराम पटेल और नेता प्रतिपक्ष टीकाराम जूली भी मौजूद रहेंगे।

डॉ. देवनांनी ने बताया कि नक्षत्र वाटिका की अवधारणा भारतीय ज्योतिष के 27 नक्षत्रों पर आधारित है। ज्योतिष में प्रत्येक नक्षत्र का संबंध एक विशिष्ट वृक्ष से माना गया है। इसके लिए विधान सभा के दक्षिण भाग में दोनों पाकिंग के मध्य पांच हदवार वर्ग मीटर अर्ध चन्द्राकार उद्यान विकसित किया गया है। इस वाटिका में 27 नक्षत्रों अश्विनी, भरणी, कृत्तिका, रोहिणी, मृगशिरा, आर्द्रा, पुनर्वसु, पुष्य, आश्लेषा, मघा, पूर्वाफाल्गुनी, उत्तराफाल्गुनी, हस्त, चिन्ता, स्वाति, विशाखा, अनुराधा, ज्येष्ठा, मूल, पूर्वाषाढा, उत्तराषाढा, श्रवण, धनिष्ठा, शतभिषा, पूर्वाभाद्रपद, उत्तराभाद्रपद, रेवती से संबंधित प्रमुख वृक्षों क्रमशः कुचला, आंवला, गुलर, जामून, खैर, शीशम, बांस, पीपल,

नागकेसर, बरगद/बट, पलाश, पाकड़, रोटा/चमेली, बेत, अर्जुन, कटारी, मौश्री, चौड़/संभल, साल, जलवेतार/अशोक, कटहल, शमी/आक, मदार/शमी, कदंब, आम, नीम, महुआ का रोपण किया जा रहा है। इन पौधों का नौ प्रहल, बारह राशियों और त्रिदिव ब्रह्मा, विष्णु एवं शिव से भी संबंध है। डॉ. देवनांनी ने बताया कि विधान सभा परिसर में आठ सौ पचास वर्ग मीटर में हर्बल वाटिका भी विशेष रूप से विकसित की गई है। इसके लिए विधान सभा के उत्तर पश्चिम क्षेत्र में 8.13 फीट की सुव्यवस्थित 38 क्यारियों 38 क्यारियों में 38 प्रजातियों के पौधे लगाये जा रहे हैं। प्रत्येक क्यारी में एक प्रजाति के 20 से 25 पौधों का रोपण किया जा रहा है। औषधीय पौधों में रोजमेरी, लौंग, समुद्र बेल, अजवाइन, बैजंती, पेपर-मिन्ट, पचोली, इसुलिन, मेहंदी, पत्थर चट्टा, ओडोमास, केशवर्धनी, अश्वगंधा, सिट्रोनेला, कालमेघ, अग्रिमन्थ, हटजोस्ट, ऐलेोविया (नारपारा), लेमनग्रास, वेटिवर ग्रास (खस), वेखड़ (स्वीट प्लेन), तुलसी, इलायची, पिपली, कपूर, गुज, दन्ती, मरवा, अमरकंड काष्ठ, स्ट्रीविया, अजावंधा, सतावरी, रतनजोत, निरगुडी, रेड अडुसा (लाल वासा), सर्पगंधा, पान या नागरबेल और ब्रह्मी शामिल हैं, जो आयुर्वेदिक दृष्टि से अत्यंत महत्वपूर्ण हैं।

तूफान की चपेट में आने से बाइक सवार की मौत

बिजली का तार टूट कर बाइक पर गिरने से लगी थी आग

-कार्यालय संवाददाता-

जयपुर। राजधानी जयपुर में शनिवार देर शाम अचानक से मौसम परिवर्तन और तेज आंधी -तूफान में जयसिंहपुरा खोर थाना इलाके में बिजली का तार टूटकर बाइक सवार युवक पर गिर गया और बाइक में आग लग गई। आग में बाइक सवार युवक जिंदा जल गया।

स्थानीय लोगों की सूचना पर पुलिस ने एम्बुलेंस की मदद से शव को स्वर्गीय मानसिंह अस्पताल के मुर्दाघर भिजवाया। रविवार सुबह गुस्साए परिजनों मुर्दाघर के बाहर विरोध प्रदर्शन करते हुए जिम्मेदारों के खिलाफ उचित कार्रवाई करने की मांग की। वहीं पुलिस ने मृतक के परिजनों की शिकायत पर मार्ग दर्ज कर जांच शुरू कर दी है। मामला दर्ज होने के बाद परिजन पोस्टमार्टम के लिए राजी हुए। पुलिस ने पोस्टमार्टम

परिजनों ने एसएमएस मुर्दाघर के बाहर विरोध प्रदर्शन किया

करवा शव परिजनों के सुपुर्द कर दिया। थानाधिकारी मुकेश मोना ने बताया ने बताया कि खोह -नागोरियाण निवासी युनुस शनिवार रात करीब साढ़े 8 बजे जयसिंहपुरा खोर में अपने परिचित से मिलने जा रहा था। इसी दौरान आई आंधी-तूफान के कारण हाईटेशन लाइन का तार टूटकर रोड पर गिर गया। इसकी चपेट में आने से बाइक सहित युनुस जमीन पर गिर गया। देखते ही देखते बाइक में आग लगने के साथ युनुस भी करंट के चपेट में आते हुए जलने लगा। पुलिस ने जैसे-तैसे बिजली लाइन बंद

करवाकर युनुस को हॉस्पिटल पहुंचाया। डॉक्टरों ने इलाज के दौरान उसे मृत घोषित कर दिया। इसके बाद रविवार को मृतक के परिजन स्वर्गीय मानसिंह अस्पताल के मुर्दाघर पहुंचे और मुर्दाघर के साथ उन्होंने बिजली विभाग के अधिकारियों व कर्मचारियों पर लापरवाही का आरोप लगाया। हादसे के वक्त स्थानीय लोगों ने बिजली विभाग को फोन कर मामले की सूचना दी। लेकिन बिजली विभाग ने लाइट बंद नहीं की। अगर समय रहते लाइट बंद हो जाती तो युनुस की जान बच जाती। इसी के साथ मृतक के परिजनों ने आर्थिक सहायता की मांग की। पुलिस ने बिजली विभाग के खिलाफ लापरवाही का मामला दर्ज कर पोस्टमार्टम करवा शव परिजनों के सुपुर्द कर दिया।

फिल्मी अंदाज़ में पलटी लग्जरी कार, चालक गंभीर घायल

रविवार दोपहर अजमेर-दिल्ली हाईवे पर हुआ हादसा

जयपुर। दौलतपुरा क्षेत्र में रविवार दोपहर अजमेर-दिल्ली हाईवे पर एक भीषण सड़क हादसा हो गया। लकी होटल के पास तेज रफ्तार से जा रही एक लग्जरी कार अचानक अनियंत्रित होकर फिल्मी अंदाज़ में कई बार पलट गई। हादसा इतना जबरदस्त था कि कार के परखच्चे उड़ गए और मौके पर अफरा-तफरी मच गई।

प्रत्यक्षदर्शियों के अनुसार कार की गति काफी तेज थी। अचानक संतुलन बिगड़ने के बाद चालक वाहन पर नियंत्रण नहीं रख पाया और कार उछलते हुए कई बार पलटती चली गई। हादसे के बाद हाईवे पर कुछ समय के लिए दहशत और जाम की स्थिति बन गई। इस दुर्घटना में झोटवाडा निवासी 55 वर्षीय राजकुमार शर्मा गंभीर रूप से घायल हो गए। बताया जा रहा है कि वे दिल्ली से निजी कार्य निपटाकर जयपुर लौट रहे थे। लकी होटल के पास पहुंचते ही उनकी

कार अनियंत्रित हो गई और हादसा हो गया। सूचना मिलने पर दौलतपुरा थाना पुलिस मौके पर पहुंची। पुलिस ने स्थानीय लोगों की मदद से घायल को कार से बाहर निकाला और हाईवे एंबुलेंस से नजदीकी अस्पताल पहुंचाया। डॉक्टरों के अनुसार घायल की हालत में सुधार नहीं उपचार जारी है। हादसे के कारण कुछ समय के लिए यातायात बाधित रहा, जिसे पुलिस ने तत्परता से सामान्य करवा दिया। प्रारंभिक जांच में तेज रफ्तार और लापरवाही को हादसे का मुख्य कारण माना जा रहा है, हालांकि अन्य कारणों की भी जांच की जा रही है। स्थानीय लोगों ने बताया कि इस हाईवे पर तेज रफ्तार के कारण आए दिन हादसे हो रहे हैं, लेकिन इसके बावजूद वाहन चालक सावधानी नहीं बरत रहे। यह घटना एक बार फिर सड़क सुरक्षा के प्रति सतर्क रहने की जरूरत को उजागर करती है।

मादा बाघ चमेली ने शावक को दिया जन्म

जयपुर। राजधानी के नाहरगढ़ जैविक उद्यान (बायोलाॅजिकल पार्क) से वन्यजीव प्रेमियों के लिए खुशखबरी आई है। यहाँ महाराष्ट्र से लाई गई मादा बाघ चमेली ने रविवार को एक शावक को जन्म दिया है। नए मेहमान के आगमन के साथ ही उद्यान प्रशासन ने सुरक्षा और मॉनिटरिंग के कड़े इंतजाम किए हैं।

उपवन संरक्षक (वन्यजीव) चिडियाघर ओम प्रकाश शर्मा ने बताया कि नर बाघ गुलाब और मादा बाघ चमेली को 6 अगस्त 2024 को गोरेवाडा महाराष्ट्र से नाहरगढ़ जैविक उद्यान लाया गया था। इसके बाद जनवरी माह के प्रथम पखवाड़े में दोनों के बीच मैटिंग हुई थी। रविवार को चमेली ने अपने पहले शावक को जन्म दिया। जिससे पार्क में बाघों का कुनबा बढ़ गया है। शर्मा ने बताया कि शावक और मादा बाघ दोनों के स्वास्थ्य पर विशेष ध्यान दिया जा रहा है। नाहरगढ़ जैविक उद्यान में पदस्थापित वरिष्ठ पशु चिकित्सक डॉ. अरविंद कुमार माथुर द्वारा उनकी सतत निगरानी की जा रही है। वहीं क्षेत्रीय वन अधिकारी शुभम शर्मा ने सुरक्षा और देखभाल के लिए विशेष टीम तैनात की है। मादा बाघ चमेली और उसके शावक को 24 घंटे मॉनिटरिंग के लिए टीक कार्मिकों की ड्यूटी राउंड द क्लॉक (दिन-रात) लगाई गई है। ताकि किसी भी स्थिति में तत्काल सहायता सुनिश्चित की जा सके।

सार-समाचार

ट्रेलर और ट्रक में जोरदार भिड़ंत

जयपुर। करणी विहार थाना इलाके में स्थित एक्सप्रेस हाईवे पर गलत तरीके से ओवरटेक करते समय तेज रफ्तार ट्रेलर और ट्रक में जोरदार भिड़ंत हो गई और दोनों वाहन अनियंत्रित होकर पुलिया की रैलिंग तोड़ते उसे से टकरा कर नीचे गिरने से बच गए। इस हादसे में ट्रक में लंदे कैमिकल के ड्रम सड़क पर गिर गए और उनमें रखा कैमिकल सड़क पर बिखर गया। जिसके बाद एक्सप्रेस हाईवे पर लंबा जाम लग गया। राहगीरों की सूचना पर मौके पर पहुंची पुलिस ने क्रेन की मदद से दोनों क्षतिग्रस्त वाहनों को रोड से साईड में करवा कर यातायात सुचारु किया। पुलिस ने बताया कि रविवार शाम करीब साढ़े 5 बजे थाना इलाके में स्थित जयपुर एक्सप्रेस-वे हाईवे पर गलत तरीके से ओवरटेक करते वक्त तेज रफ्तार ट्रक और ट्रेलर में जोरदार भिड़ंत हो गई। जिसके बाद दोनों वाहन अनियंत्रित होकर पुलिया की रैलिंग में जा चुके और पुलिया से नीचे गिरने से बच गए। गनीमत रही दोनों वाहन पुलिया से नीचे नहीं गिरे। नहीं तो बड़ा हादसा हो सकता था। हादसे के बाद ट्रक में लंदे कैमिकल के ड्रम सड़क पर बिखर गए और कैमिकल रोड पर आ गया। पुलिस ने दमकल विभाग की एक गाड़ी की मदद से सड़क पर बिखरे कैमिकल से साफ कराया। इस हादसे में ड्राइवर और कंडेक्टर बाल-बाल बच गए।

गैस सिलेंडर में आग, पुलिसकर्मी ने बुझाई

जयपुर। गलता गेट थाना इलाके में स्थित बासबदनपुरा के शिवा कॉलोनी में शनिवार देर रात अचानक से गैस सिलेंडर में आग लग गई। जिसके बाद परिवार में चीख-पुकार मच गई। शोर-शराब की आवाज सुनकर आसपास के लोग मौके पर पहुंचे। जिसके बाद इलाके में अफरा-तफरी का माहौल बन गया। स्थानीय लोगों की सूचना पर मौके पर पहुंचे पुलिस से गैस पुलिसकर्मी ने अपनी सूझबुझ दिखाते हुए आग की लपटों से घिरे सिलेंडर को मकान से बाहर निकाला और आग पर काबू पाया। जिससे बड़ा हादसा होने से टल गया। थानाधिकारी धर्म सिंह ने बताया कि थाना इलाके में स्थित शिवा कॉलोनी में शनिवार देर रात करीब 10 बजे एक मकान में गैस सिलेंडर में आग लग गई। सिलेंडर की आग ने मकान में रखे गये अन्य सामानों को अपनी चपेट में ले लिया। जिसके बाद मकान में रहने वाले लोगों में दहशत फैल गई और चीख-पुकार का माहौल बन गया। आवाज सुन के आसपास के लोग मौके पर पहुंचे और घटना की जानकारी पुलिस को दी। सूचना पर मौके पर पहुंची पुलिस के जवान ने गीले कपड़े की मदद से आग की लपटों में घिरे सिलेंडर को मकान से बाहर निकाला और आग पर काबू पाया। वहीं पुलिस की सूचना पर मौके पर पहुंचे दमकल विभाग की गाड़ी ने आग पर काबू पाया। समय रहते गैस सिलेंडर मकान से बाहर निकाल लेने से बड़ा हादसा होने से टल गया।

डॉ. सत्यनाराण सिंह की पुस्तक का विमोचन

जयपुर। पूर्व आईएएस स्व. डॉ. सत्यनाराण सिंह द्वारा लिखे हुए 800 लेखों में से 37 चयनित लेखों के संकलन के तौर पर बनी पुस्तक "आधुनिक भारत के निर्माता नेहरू, इंदिरा और राजीव" पुस्तक का विमोचन पूर्व मुख्यमंत्री अशोक गहलोत ने अपने निवास पर किया। उन्होंने स्व. सत्यनाराण सिंह के व्यक्तित्व प्रकाश डालते हुए कहा कि राष्ट्र सेवा के प्रति सदैव समर्पित रहे। उनके प्रशासनिक सेवा काल में गरीब एवं असाहय लोगों को सरकारी योजनाओं का लाभ बिना किसी हीलो हज्जत के मिलता था। इस अवसर पर प्रकाशन समिति के सदस्य और डॉ. सत्यनाराण सिंह के पुत्र डॉ. रिपुन्धय सिंह, उनकी पुत्र वधु डॉ. पुनीता सिंह, साहित्यकार फारूख आफरीदी, सनी सेविस्टीयन, अनिल सिंह, सत्येन चतुर्वेदी, पूर्व मंत्री गोविन्द मेघवाल, राधेश्याम उपाध्याय, विजेन्द्र मिश्रा तथा सह सम्पादक हेमन्त शर्मा आदि उपस्थित थे।

सुधांशु महाराज के जन्मदिन पर उल्लास

जयपुर। विश्व जागृति मिशन (विजामि) के संस्थापक और देश के जने-माने आध्यात्मिक संत धर्मार्थी श्री सुधांशु जी महाराज का 71वां जन्मदिन गुलाबी नगरी में जयपुर मंडल के श्रद्धालुओं द्वारा उल्लास पूर्व के रूप में मनाया गया। आदर्श नगर में बस दुकान स्थित सोशियल महादेव मंदिर में आयोजित उल्लास पूर्व के सिलसिले में विशेष हवन और सांस्कृतिक गतिविधियों का आयोजन किया गया। विश्व आचार्य महान लाल शास्त्री और आचार्य विष्णु कुमार शर्मा के सानिध्य में आयोजित विशेष यज्ञ में जयपुर मंडल के प्रथम मदनलाल अग्रवाल सहित अन्य पदाधिकारियों दिनेश गुप्ता, द्वारका प्रसाद मुर्तेजा, मदनलाल शर्मा, भगम शर्मा, दिलीप हिरानी, रमेश शर्मा, श्रद्धालुओं ने अष्ट चिरंजीवी मंत्र, महामृत्युंजय मंत्र एवं गुरु मंत्र, दुर्गा सप्तशती के श्लोक और रामचरितमानस की विशेष चौपाइयों से आहुतियाँ देकर गुरुदेव के दीर्घायु होने की कामना की। जयपुर मंडल के और से गुरुदेव के जन्मदिन दिवस पर सोमेश्वर महादेव मंदिर के बाहर भी शरवत की छबील लगाई गई और राहगीरों को शीतल पेय और प्रसाद का वितरण भी किया गया।

मुख्यमंत्री भजनलाल ने ओड समाज को दी बड़ी सौगात

जयपुर में छात्रावास और रामदेवरा में धर्मशाला के लिए भूमि आवंटन की घोषणा

जयपुर। मुख्यमंत्री भजनलाल शर्मा ने रविवार को मुख्यमंत्री निवास पर आयोजित ओड समाज संवाद कार्यक्रम में ओड समाज को बड़ी सौगात देते हुए जयपुर में छात्रावास तथा रामदेवरा में धर्मशाला निर्माण के लिए भूमि आवंटित करने की घोषणा की। मुख्यमंत्री ने कहा कि ओड समाज का इतिहास श्रम, संस्कृति और स्वभिमान का प्रतीक रहा है तथा राष्ट्र निर्माण में इस समाज का उल्लेखनीय योगदान रहा है।

मुख्यमंत्री ने कहा कि ओड समाज ने राजस्थान की जल संरक्षण परंपरा को समृद्ध बनाने में महत्वपूर्ण भूमिका निभाई है। किलों, महलों और जल संरचनाओं के निर्माण में समाज की दक्षता ऐतिहासिक रही है। उन्होंने कहा कि समाज के पूर्वजों ने जल संसाधनों के संरक्षण और उपयोग की अद्भुत परंपरा विकसित की, जो आज भी प्रेरणास्रोत है।

कार्यक्रम के दौरान मुख्यमंत्री ने पाक विस्थापित ओड समाज के लोगों की हरसंभव सहायता का आश्वासन देते हुए कहा कि राज्य सरकार उनके सामाजिक और शैक्षिक विकास के लिए प्रतिबद्ध है। मुख्यमंत्री ने प्रदेश सरकार द्वारा पेयजल और सिंचाई परियोजनाओं पर किए जा रहे कार्यों का उल्लेख करते हुए कहा कि किसानों



मुख्यमंत्री भजनलाल शर्मा का उनके निवास पर ओड समाज के लोगों ने स्वागत किया।

को दिन में बिजली उपलब्ध कराई जा रही है तथा ग्रामीण और श्रमिक वर्ग के जीवन स्तर को बेहतर बनाने के लिए अनेक योजनाएँ संचालित की जा रही हैं। उन्होंने प्रधानमंत्री नरेन्द्र मोदी की जनकल्याणकारी योजनाओं का उल्लेख करते हुए कहा कि महिलाओं, किसानों, श्रमिकों और वंचित वर्गों के सशक्तिकरण के लिए केंद्र और

राज्य सरकार मिलकर कार्य कर रही है। मुख्यमंत्री ने कहा कि श्रमिकों का सम्मान, सुरक्षा और सामाजिक संरक्षण सरकार की श्रम नीति का आधार है। मुख्यमंत्री विश्वकर्मा पंशन योजना, पीएम विश्वकर्मा योजना, श्रम योगी मानधन योजना, ई-श्रम पोर्टल और श्रम-सेतु मोबाइल ऐप जैसी योजनाओं के माध्यम से

असंगठित क्षेत्र के श्रमिकों को आर्थिक और सामाजिक सुरक्षा प्रदान की जा रही है।

उन्होंने बताया कि राज्य सरकार ने न्यूनतम मजदूरी में वृद्धि, श्रमिक कल्याण योजनाओं के तहत करोड़ों रुपये के भुगतान, घुमंतू एवं अर्द्धघुमंतू समुदायों के लिए पेट्रोल के वितरण तथा शिक्षा सुविधाओं के विस्तार जैसे कई महत्वपूर्ण कदम उठाए हैं। मुख्यमंत्री ने घोषणा की कि प्रत्येक जिले में घुमंतू एवं श्रमिक वर्ग के बच्चों की शिक्षा के लिए 'स्कूल ऑन व्हील्स' स्थापित किए जाएंगे। साथ ही पिछड़ा वर्ग विद्यार्थियों को छात्रवृत्ति, श्रमिक परिवारों को सामाजिक सहायता और बेटियों की शिक्षा व विवाह के लिए विशेष योजनाओं को भी सुदृढ़ किया जा रहा है। कार्यक्रम में मुख्यमंत्री ने ओड समाज के युवाओं से आधुनिक कौशल प्रशिक्षण प्राप्त कर आत्मनिर्भर बनने, महिलाओं और बेटियों की शिक्षा को प्राथमिकता देने तथा समाज के विकास में सक्रिय भूमिका निभाने का आ आन किया। इस अवसर पर ओड महासभा के अध्यक्ष प्रेम ओड सहित बड़ी संख्या में समाज के पदाधिकारी और सदस्य उपस्थित रहे। कार्यक्रम सामाजिक उत्थान, श्रमिक सम्मान और सामुदायिक विकास के प्रति सरकार की प्रतिबद्धता का उदाहरण बना।

हिन्दू सेवा मंडल ने समाज सेवियों का सम्मान किया

जोधपुर, (कास)। हिन्दू सेवा मण्डल, जोधपुर द्वारा आयोजित भोगीशैल परिक्रमा संचालन के शताब्दी वर्ष के उपलक्ष्य में रविवार को घूमर टूरिस्ट होटल में भव्य सम्मान समारोह आयोजित किया गया।

समारोह सूरसागर बड़ा रामद्वारा के महंत संत राम प्रसाद महाराज के सानिध्य में तथा पोकरण विधायक पोकरण के विधायक महंत प्रतापपुरी महाराज के मुख्य आतिथ्य में तथा पूर्व सांसद नारायण पंचायी की अध्यक्षता में आयोजित किया गया।

समारोह में वर्ष 2023 में आयोजित भोगीशैल परिक्रमा यात्रा में सहयोग देने वाले पत्रकारों, भाषाशाहों, विभिन्न समाजों, सेवा समितियों, आयोजन समिति के सदस्यों एवं कार्यकर्ताओं का सम्मान किया गया। इस अवसर पर राकेश गौड़ एवं श्यामलाल टाक को विशेष लाइफ टाइम अचीवमेंट सेवा सम्मान प्रदान किया गया। साथ ही परिक्रमा यात्रा-2023 में खाद्य सामग्री निःशुल्क एवं लागत मूल्य पर उपलब्ध कराने वाली सेवा समितियों को भी सम्मानित किया गया।

मण्डल के प्रधानमंत्री विष्णुचन्द्र प्रजापत ने बताया कि हिन्दू सेवा मण्डल, जोधपुर गत 101 वर्षों से मानव सेवा



हिन्दू सेवा मंडल जोधपुर द्वारा आयोजित भोगीशैल परिक्रमा संचालन के शताब्दी वर्ष के उपलक्ष्य में सम्मान समारोह सूरसागर बड़ा रामद्वारा के महंत संत राम प्रसाद महाराज के सानिध्य में हुआ।

में समर्पित संस्था है। हिन्दू सेवा मण्डल की स्थापना 01 मई 1925 को हुई थी। स्थापना के बाद से ही मण्डल निरंतर मानव सेवा में सक्रिय रहा है। वर्ष 1926 से मण्डल द्वारा भोगीशैल परिक्रमा यात्रा का आयोजन एवं संचालन किया जा रहा है, जिसका इस

वर्ष शताब्दी उत्सव मनाया जा रहा है। यह यात्रा देश की प्रमुख धार्मिक एवं आध्यात्मिक यात्राओं में से एक मानी जाती है।

समारोह में मण्डल के प्रधान महेश कुमार जाजड़ा, संयोजक नरेश जाजड़ा, प्रधानमंत्री विष्णुचन्द्र प्रजापत,

कोषाध्यक्ष कैलाश जाजू, मंत्री तुलसीदास वैष्णव, मुख्य मेला व्यवस्थापक राकेश गौड़, मदन सैन, महेन्द्र सिंह तंवर, दिनेश कुमार रामावत, हनुमंतराज गौच्छा, यतीन्द्र प्रजापत, राजेश भैरवानी, एडवोकेट हस्तमल सारस्वत सहित कई लोग उपस्थित थे।

देव ऋषि नारद जयंती पर पत्रकारों का सम्मान किया



पाली में देव ऋषि नारद जयंती एवं प्रेस स्वतंत्रता दिवस पर कार्यक्रम आयोजित हुआ। फोटो-राष्ट्रदूत

पाली, (नि.सं.)। देव ऋषि नारद जयंती एवं प्रेस स्वतंत्रता दिवस के अवसर पर स्थानीय रोटी क्लब में विश्व संवाद केंद्र जोधपुर शाखा पाली की ओर से कार्यक्रम आयोजित हुआ।

माधव सिंह इंदर, मनमोहन पुरोहित फलोदी, सुरेश माधुर पाली के अध्यक्षता में कार्यक्रम शुरू हुआ। इस अवसर पर माधव सिंह ने बताया कि विश्व के पहले पत्रकार नारद मुनि हैं जो धरती आकाश

पाताल तीनों लोक में निडर होकर देवता दानव सभी को अपनी बात करते थे। इसी प्रकार पत्रकार भी 24 घंटे सेवा में तत्पर रहते हैं, उनका कोई टाइम टेबल नहीं होता। आज के युग में सबसे हटकर जो काम करता है उसको ही लोग जानते हैं। कार्यक्रम में समिति की ओर से पाली के सभी पत्रकारों को स्मृति चिन्ह देकर दुपट्टा पहना कर स्वागत किया। वरिष्ठ पत्रकार ओमप्रकाश चतुर्वेदी,

ओम टेलर, अमृतलाल कुमावत, धर्मेश वैष्णव, मनोज शर्मा पत्रिका के नानेश शर्मा, राजीव दवे गौरव शर्मा सुरेश हेमनानी, रवि सोनी, मुकेश राजा, मुकेश सोनी, भूषण जोशी, विशारद जोशी, प्रकाश पेंटर, पवन पांडे, महेंद्र सिंह लखावत, मंगू सिंह, आदि पत्रकारों को सम्मानित किया। इस आलसो पर समिति के दिलीप सिंह, निखिल व्यास सहित कार्यकर्ता मौजूद रहे।

पोकरण क्षेत्र में ग्राम रथ अभियान

पोकरण, (नि.सं.)। राज्य सरकार द्वारा ग्रामीण क्षेत्रों में जनकल्याणकारी योजनाओं एवं विकास कार्यों की जानकारी आमजन तक पहुंचाने के उद्देश्य से संचालित ग्राम रथ अभियान के तहत पोकरण विधानसभा क्षेत्र में व्यापक जनजागरूकता गतिविधियां आयोजित की गईं। अभियान के माध्यम से ग्रामीण क्षेत्रों में विकास योजनाओं का प्रचार-प्रसार करते हुए कृषकों, पशुपालकों एवं आमजन को विभिन्न सरकारी योजनाओं की विस्तृत जानकारी दी गई।

पंचायत समिति भणियाणा की ग्राम पंचायत झलोरी, भाटियाण, सरदारसिंह की डाणी, खींवर तथा भणियाणा सहित विभिन्न गांवों में ग्राम रथ पहुंचा, जहां ग्रामीणों ने उत्साहपूर्वक स्वागत किया। इस दौरान अधिकारियों एवं कर्मिकों ने ग्रामीणों को कृषि, पशुपालन, सामाजिक सुरक्षा, रोजगार, शिक्षा एवं स्वास्थ्य विभाग की योजनाओं की जानकारी देते हुए पात्र व्यक्तियों को इन योजनाओं का अधिकतम लाभ उठाने के लिए प्रेरित किया। साथ ही पंजीकरण एवं आवेदन प्रक्रिया की जानकारी भी उपलब्ध करवाई गई। अभियान के दौरान मुख्यमंत्री विकास ग्राम-शहरी वार्ड अभियान की जानकारी भी दी गई। अधिकारियों ने बताया कि यह अभियान जन-भागीदारी आधारित पहल है, जिसका उद्देश्य गांवों एवं शहरी वार्डों का संतुलित, समावेशी एवं समग्र विकास सुनिश्चित करना है। इसके माध्यम से स्थानीय स्तर पर विकास कार्यों में आमजन की सहभागिता को बढ़ावा दिया जा रहा है, जिससे योजनाओं का लाभ अधिक प्रभावी रूप से लोगों तक पहुंच सके। ग्राम रथ अभियान के तहत आगामी दिनों में भी पोकरण विधानसभा क्षेत्र के विभिन्न ग्रामीण इलाकों में जागरूकता कार्यक्रम लगातार आयोजित किए जाएंगे।

मंडारडी में 300 साल बाद प्राण प्रतिष्ठा महोत्सव संपन्न



रानीवाड़ा के मंडारडी गांव में सती शिरोमणि रतनकंवर राव और वीर जुंझार भैरूसिंह राव के नवनिर्मित मंदिर में मूर्तियों की प्राण प्रतिष्ठा समारोह हुआ।

रानीवाड़ा, (नि.सं.)। तहसील का मंडारडी गांव आज आस्था और शौर्य के अभूतपूर्व संगम का साक्षी बना। 300 वर्ष पुराने गौरवशाली इतिहास की जीवंत करते हुए सती शिरोमणि रतनकंवर राव और वीर जुंझार भैरूसिंहजी राव के नवनिर्मित मंदिर में मूर्तियों की प्राण प्रतिष्ठा समारोहपूर्वक संपन्न हुई। इस पावन अवसर पर 36 कौम के लोग, सती माता के सासनिक राव वंशज और देवासी समाज की भारी उपस्थिति रही, जिससे पूरा वातावरण भक्तिमय हो गया।

महोत्सव का आयोजन श्री आपेश्वर महादेव मठ सेवाडिआ के मठाधीश महंत रतन भारती महाराज और उनके शिष्य संत रविंद्र भारती महाराज के सानिध्य में किया गया। इस धार्मिक अनुष्ठान में स्थानीय विधायक रतन देवासी ने भी शिरकत की। श्रद्धा के इस महाकृत में भाग लेते

हुए विधायक रतन देवासी ने मंदिर परिसर की गरिमा बढ़ाने को लेकर चारों ओर चारदीवारी निर्माण और इंटरलॉकिंग ब्लॉक लगावने की घोषणा की, जिसका ग्रामीणों ने हर्षध्वनि के साथ स्वागत किया।

मंडारडी का इतिहास त्याग और बलिदान की अमिट स्थायी से लिखा गया है। संवत् 1780 के उस दौर में, जब तत्कालीन शासकों ने वडुंग सेवाडिआ गांव के रावों को उनकी पुरतनी सांसण भूमि का मंडारडी गांव खाली करने का अन्यायपूर्ण आदेश दिया, तब रावों ने शुकुने के बजाय संघर्ष चुना। इसी भीषण युद्ध में माता रतनकंवर ने अपने सतीत्व और कुल की मर्यादा हेतु प्राणों का आहुति दी। वहीं, भैरूसिंह जी राव ने वीरता की पराकाष्ठा पात्र करते हुए शीश कटने के बाद भी घड से युद्ध किया और जुंझार पद प्राप्त कर लोक देवता के रूप में प्रतिष्ठित हुए।

इस घटना को लेकर प्रचलित दोहा इस प्रकार है। शीश पड्या पण घड लड्या, मंडारडी रे मैदान। भैरूसी जुंझार बण, राख्यो रावों रो मारु।

ऐतिहासिक घटना के पश्चात मंडारडी के वडुंग सेवाडिआ गांव के रावों ने गांव का त्याग कर दिया था। आज उनके वंशज मणधर, अनादर, आबूरोड और करवाड़ा जैसे क्षेत्रों में निवास करते हैं, जो इस विशेष अवसर पर अपनी कुलदेवी और पूर्वज के चरणों में शीश नवाने पहुंचे। मान्यता है कि माता की भभूत और जुंझारजी की अरज से आज भी दुख-व्याधियां दूर होती हैं। उन्होंने निरन्तर दंपतियों की मनोकामनाएं पूर्ण होती हैं।

सती माता रतन कंवर और वीर जुंझार भैरूसिंहजी की यह अमर गाथा अब राजस्थान की सीमाओं को लांघकर गुजरात और अन्य प्रदेशों के भक्तों को भी अपनी ओर आकर्षित कर रही है।

खिलाड़ियों से आवेदन मांगे

जालोर, (कास)। राज्य क्रोड़ा परिषद जयपुर के तत्वावधान में वर्ष 2026-27 हेतु 66 वें केन्द्रीय आवासीय प्रशिक्षण शिविर मार्डेट आबू/जयपुर के लिए प्रतिभाशाली खिलाड़ियों से आवेदन आमंत्रित किए गए हैं।

जिला खेल अधिकारी ने बताया कि यह शिविर प्रदेश के प्रतिभाशाली खिलाड़ियों को उच्च स्तरीय प्रशिक्षण प्रदान करने के उद्देश्य से आयोजित किया जा रहा है। इस प्रशिक्षण शिविर में चयनित खिलाड़ियों को विशेषज्ञ प्रशिक्षकों द्वारा आधुनिक तकनीकों के साथ प्रशिक्षण दिया जाएगा, जिससे वे राज्य एवं राष्ट्रीय स्तर पर उत्कृष्ट प्रदर्शन कर सकें। इच्छुक खिलाड़ी निर्धारित आवेदन पत्र भरकर आवश्यक दस्तावेजों सहित आवेदन कर सकते हैं। उन्होंने बताया कि आवेदन के लिए खिलाड़ियों की आयु 30 जून 2026 को न्यूनतम 14 वर्ष एवं अधिकतम 17 वर्ष होनी चाहिए। आयु प्रमाण पत्र (जन्म प्रमाण पत्र/स्कूल प्रमाण पत्र) अनिवार्य रहेगा। खिलाड़ी को अपने खेल संबंधित उपलब्धियों का विवरण आवेदन में अंकित करना होगा। सहायक प्रशिक्षक ओमप्रकाश गर्ग ने बताया कि आवेदन पत्र राजस्थान राज्य क्रोड़ा परिषद की आधिकारिक वेबसाइट से डाउनलोड किया जा सकता है या खेलकूद प्रशिक्षण केंद्र स्टेडियम जालोर से प्राप्त कर पूर्ण भरे हुए आवेदन को जिला खेल अधिकारी कार्यालय अथवा निर्दिष्ट पते पर जमा करवाना होगा।

‘वेदांत दर्शन व पारंपरिक ज्ञान का संरक्षण जरूरी’



जालोर में मैसूर के कृष्णराज नगर स्थित यदतोर योगानंदेश्वर सरस्वती मठ के पीठाधीश्वर शंकरभारती महास्वामी का स्वागत किया गया। फोटो-राष्ट्रदूत

जालोर, (कास)। मैसूर के कृष्णराज नगर स्थित यदतोर योगानंदेश्वर सरस्वती मठ के पीठाधीश्वर शंकरभारती महास्वामी शनिवार शाम आत्मानंद आश्रम जालोर पहुंचे।

इस दौरान यजमान सूरज प्रकाश व्यास परिवार के नेतृत्व ने गणमान्य नागरिकों ने महाराज का स्वागत और अभिनंदन किया। इससे पहले महास्वामी ने जसवंतपुरा स्थित सुंशा माता मंदिर में दर्शन किए। जालोर शहर

में भी विभिन्न मंदिर में दर्शन कर जानकारी प्राप्त की। महाराज ने प्रवचन के दौरान कहा कि वेदांत दर्शन के प्रसार और पारंपरिक ज्ञान के संरक्षण के लिए राष्ट्र व्यापी दौरे और प्रयास किए जा रहे हैं। इसी क्रम में जालोर आने की बात कही। महास्वामी ने आदि गुरु शंकराचार्य के बारे और मठ की अद्भूत वेदांत की शिक्षाओं से जुड़ी एक लंबी परंपरा के बारे में भी जानकारी दी। सर्व समाज द्वारा स्वामी का स्वागत और

अभिनंदन किया गया। इस दौरान पुष्टिकर ब्रह्मण समाज के सचिव अरविंद पनिया, संवित साधनायान केंद्र जालोर के अध्यक्ष गिरधर अग्रवाल, मधुसुधन व्यास, सुरेश प्रकाश व्यास, भंवरलाल राव, बीएल सुथार, जानकीलाल नाग, शिवलाल गहलोत, केशव व्यास, हितेश दवे, दिनेश सुथार, नितेश गहलोत, नितेश व्यास, भंवर सुथार, कमलेश मीना, पीराराम सोनी समेत सर्व समाज के लोग उपस्थित रहे।

पूर्व विद्यार्थियों ने आलोक रंजन का मान बढ़ाया



जोधपुर कलेक्टर ऑफिस में वर्तमान जिलाधीश आलोक रंजन का उनके कॉलेज के पूर्व विद्यार्थियों ने कोटा एल्युमीनि के बैनर तले स्वागत किया।

जोधपुर, (का.सं.)। जोधपुर कलेक्टर ऑफिस में वर्तमान जिलाधीश आलोक रंजन का उनके कॉलेज के पूर्व विद्यार्थियों ने कोटा एल्युमीनि के बैनर तले साफा पहनाकर स्वागत किया।

कॉलेज के अपने सभी वरिष्ठ साथियों से मिलकर जिलाधीश अत्यंत प्रभावित हुए और पुरानी यादों में खो गए। उन्होंने इस स्वागत सत्कार के लिए

सबका शुक्रिया अदा किया। कॉलेज के वरिष्ठ साथी इंजीनियरिंग कॉलेज कोटा के प्रथम बैच के पीआर बेनीवाल (सेवानिवृत्त डायरेक्टर प्लानिंग जेडीए) एवं बैच के नॉर्गेड शेखावत (शिक्षाविद एवं समाज सेवी) के नेतृत्व में स्वागत करने पहुंचे। जिनमें आरटीयू कोटा के सेवानिवृत्त डीन अनिल माधुर, डी आई जी जेल राकेश मोहन शर्मा,

आर्किटेक्ट एवं वास्तुविद संजय मेहत, डॉ रामनिवास चौधरी (चेयरमैन अपैक्स ग्रुप ऑफ एंजुकेरेशन), प्रो. शैलेश चौधरी (एमबीएम यूनिवर्सिटी), मनीष गर्ग (रीजनल हेड अल्ट्राटेक सीमेंट) के अलावा इंजीनियर एकता सिंह, अरिहंत जैन, भूपेंद्र बरसा एवं सुनील बिश्नोई आदि कॉलेज के अनेक पूर्व वरिष्ठ साथी उपस्थित रहे।

बाना का बास में कार्यक्रम हुआ

जोधपुर, (कास)। राजस्थान सरकार द्वारा कृषकों, पशुपालकों एवं ग्रामीणों को जनकल्याणकारी योजनाओं के प्रति जागरूक करने के उद्देश्य से संचालित ग्राम रथ अभियान 2026 के तहत रविवार को ग्राम पंचायत बाना का बास में कार्यक्रम आयोजित किया गया। इस दौरान विभिन्न विभागों के अधिकारी एवं कर्मचारी उपस्थित रहे तथा ग्रामीणों को कृषि, पशुपालन, पंचायती राज, रास्वस्व सहित अन्य विभागों की योजनाओं की जानकारी दी गई। साथ ही एलईडी के माध्यम से योजनाओं का प्रभावी प्रचार-प्रसार किया गया।

इसी क्रम में ग्राम बाना का बास निवासी कृषक बाबूराम बिश्नोई ने अपने अनुभव साझा करते हुए बताया कि वर्ष 2025-26 में उन्हें कृषि एवं उद्यान विभाग की ओर से मल्टी क्रॉप थ्रेशर तथा प्याज भंडारण संरचना पर अनुदान प्राप्त हुआ है।

उन्होंने बताया कि वर्तमान में वे मल्टी क्रॉप थ्रेशर को आसपास के किसानों के यहां किराये पर उपलब्ध करवा रहे हैं, जिससे उनकी आय में उल्लेखनीय वृद्धि हो रही है। साथ ही प्याज भंडारण संरचना से उन्हें अपनी उपज को सुरक्षित रखने एवं बेहतर बाजार मूल्य प्राप्त करने में सहायता मिल रही है।

कृषक बाबूराम ने बताया कि ग्राम रथ अभियान के माध्यम से उन्हें कृषि, पशुपालन एवं अन्य विभागों की नवीन योजनाओं की जानकारी भी प्राप्त हुई, जिससे वे भविष्य में और अधिक लाभ लेने के लिए प्रेरित हुए हैं। उन्होंने राज्य सरकार एवं संबंधित विभागों के प्रति आभार व्यक्त करते हुए कहा कि इस प्रकार की योजनाएं किसानों को आत्मनिर्भर बनाने में महत्वपूर्ण हो रही हैं। उन्होंने किसानों से भी योजनाओं का लाभ लेने का आह्वान किया।

अवैध खनन पर कार्रवाई

रेवदर, (नि.सं.)। रेवदर क्षेत्र में अवैध बजरी खनन और परिवहन के खिलाफ पुलिस ने बड़ी कार्रवाई की है। अल सुबह चलाए गए अभियान के दौरान पुलिस ने अवैध बजरी भरने की फिराक में खडे दो लोडर और दो ट्रैक्टर-ट्रॉलियों को जब्त किया।

मारील नदी क्षेत्र से एक लोडर और दो खाली ट्रैक्टर-ट्रॉलियों को पकड़ा गया, जो नदी से अवैध बजरी भरने की तैयारी में थे। वहीं रेवदर नदी क्षेत्र से भी एक लोडर को पुलिस ने जब्त किया। कार्रवाई सीआई के नेतृत्व में पुलिस जाब्त द्वारा की गई।

चैन दास बोरणा अध्यक्ष बने




पाली में पिछले 4 वर्षों से विवाद में चल रहे रांकावत समाज बिरामी चौकी के चुनाव हुए। फोटो-राष्ट्रदूत

पाली, (नि.सं.)। पिछले 4 वर्षों से विवाद में चल रहे रांकावत समाज बिरामी चौकी के चुनाव आज 3 मई को आयोजित हुए, जिसमें चुनाव अधिकारी जयवर्धन गोरवाल, तोलाराम, गिरधारी दास के नेतृत्व में सुबह 10 बजे नामांकन 12 बजे नाम वापसी के बाद चार प्रत्याशी चुनाव मैदान में रहे। दोपहर 1 बजे से 4 बजे तक चुनाव मतदान होने के बाद वोटों की गिनती शुरू हुई, जिसमें सुरेशपुर के चैन

दास बोरणा 68 वोट से विजय हुए। चैन दास को 290 वोट मिले। निकटतम प्रत्याशी कल्याण दास को 220 वोट और राजेंद्र मनावत, अशोक गोयल भी उम्मीदवार थे। बोरणा की जीत के बाद सभी समर्थकों ने जय चारभुजा नाथ के जयकारे लगाते हुए प्रयाग उड्डाकर माला पहनकर स्वागत किया। भगवान चारभुजा नाथ के दर्शन किए। भारतीय समाज के प्रचार मंत्री

धर्मेश वैष्णव पाली ने बताया कि इस अवसर पर अखिल भारतीय रांकावत समाज के अध्यक्ष प्रकाश कोटेचा, रामदास बिरामी, जयवर्धन गोरवाल, मदन सिंदरू, भैरू दास मुंबई, अशोक जी गोरवाल अहमदाबाद, प्रकाश जी बोरणा, बंसीलाल जी, लक्ष्मण दास, प्रताप दास, धीरन, गिरधारी दास, राधे राधेश्याम सुमेपुर श्याम सुंदर जी बिरामी सहित सैकड़ों लोगों ने माला पहना स्वागत किया।



उन्होंने स्पिनरों के सामने विकेट के पीछे पूर्व भारतीय कप्तान की तरह विकेटकीपिंग करते हुए "किसी और" को नहीं देखा है।
- आर. अश्विन

भारतीय गेंदबाज, महेंद्र सिंह धोनी की तारीफ करते हुए।



आज का खिलाड़ी



विनेश फोगाट

सीनियर महिला पहलवान विनेश फोगाट ने रविवार को चेलावनी दी कि गॉडों में आगामी राष्ट्रीय ओपन रैंकिंग कुश्ती टूर्नामेंट के दौरान उनके या उनकी टीम के सदस्यों के साथ कुछ भी अभिय घटना होने पर भारत सरकार जिम्मेदार होगी। इसके साथ ही उन्होंने प्रतियोगिता में "पक्षपातपूर्ण फैसलों" की आशंका भी जताई। विनेश ने लगभग 18 महीनों के बाद वापसी करने से पहले एक वीडियो संदेश में आरोप लगाया कि बूज धूपण शरण सिंह से जुड़े स्थल पर होने वाली प्रतियोगिता के परिणामों पर भारतीय कुश्ती महासंघ के पूर्व प्रमुख के करीबी व्यक्ति प्रभाव डाल सकते हैं।

क्या आप जानते हैं?... मार्च 2026 तक, भारत आईसीसी पुरुष वनडे टीम रैंकिंग में 119 रैंकिंग अंकों के साथ पहले स्थान पर है। भारत विश्व कप के फाइनल में चार बार पहुंचा है और दो बार खिताब जीता है।

राष्ट्रत जालोर, 4 मई, 2026 5

रोमांचक मुकाबले में गुजरात ने पंजाब को 4 विकेट से हराया साई सुदर्शन की फिफ्टी, होल्डर को चार विकेट



अहमदाबाद, 3 मई। गुजरात टाइटंस ने रविवार को नरेंद्र मोदी स्टेडियम में रोमांचक मुकाबले में पंजाब किंग्स को 4 विकेट से हराया। पंजाब किंग्स ने पहले बल्लेबाजी करते हुए 20 ओवर में 9 विकेट खोकर 163 रन बनाए। इसके जवाब में गुजरात टाइटंस ने आखिरी ओवर तक चले मुकाबले में एक गेंद शेष रहते मैच अपने नाम किया।

गुजरात ने 19.5 ओवर में 6 विकेट पर 167 रन बनाकर मैच जीता। गुजरात की आईपीएल 2026 में 10 मैचों में छठवीं जीत

है, जबकि पंजाब ने दूसरा मुकाबला गंगावा आईपीएल 2026 के 46वें मुकाबले में पहले बैटिंग करने उतरी पंजाब किंग्स की टीम की शुरुआत बेहद खराब रही। टीम ने पहले ही ओवर में दो विकेट गंवा दिए। प्रियांशु आर्या दो और कृपर कोनली बिना खाता खोले आउट हुए। मोहम्मद सिराज पहले ओवर में हैट्रिक से चूक गए। छठे ओवर में प्रभासिमरन सिंह 14 गेंदों में 15 रन बनाकर आउट हुए। नेहल वडेरा भी खाता नहीं खेल सके। कप्तान श्रेयस अय्यर 21 गेंदों में 19 रन बनाकर पवेलियन

लौटे। सूर्यांशु शेडगे ने 29 गेंदों में 57 रन की पारी खेली। इस दौरान सूर्यांशु ने तीन चौके और पांच छक्के मारे। मार्कस स्टायनिस ने 31 गेंदों में 40 रन का योगदान दिया। जेवियर का खाता नहीं खुला।

साई सुदर्शन ने फिफ्टी लगाई, बटलर के साथ साझेदारी की

बटलर के साथ साझेदारी की रन चेज में गुजरात ने 16 रन के स्कोर पर कप्तान शुभमन गिल (5 रन) का विकेट गंवा दिया था। उन्हें अर्शदीप सिंह ने कैच कराया। यहां से साई सुदर्शन ने मोर्चा संभाला। उन्होंने जोस बटलर के साथ मिलकर स्कोर 69 रन तक पहुंचाया। फिर निशांत सिंधु के साथ मिलकर टीम को 100 पार पहुंचा दिया। जब सुदर्शन आउट हुए तब तक टीम 124 के स्कोर तक पहुंच चुकी थी। बाकी का काम वांशिंगटन सुंदर और राहुल तेवतिया ने पूरा कर दिया।

जेसन होल्डर ने 4 विकेट झटके

शेडगे की फिफ्टी बेकार पहले बैटिंग करते हुए पंजाब ने टीम ने 47 रन पर 5 विकेट गंवा दिए थे। यहां से सूर्यांशु शेडगे ने मार्कस स्टायनिस के साथ 44 बॉल पर 79 रन की साझेदारी करके टीम का स्कोर 100 पार पहुंचाया। शेडगे ने 29 बॉल पर 57 रन की अर्धशतकीय पारी खेली। जबकि स्टायनिस 40 रन बनाकर आउट हुए। गुजरात की ओर से जेसन होल्डर ने 4 विकेट झटके।

रामकृष्ण घोष आईपीएल से हुए बाहर

नई दिल्ली, 3 मई। चेन्नई सुपर किंग्स को आईपीएल 2026 में मुंबई इंडियंस के खिलाफ मिली जीत के बाद बड़ा झटका लगा है। चेन्नई के स्टार ऑलराउंडर रामकृष्ण घोष चोट के कारण आईपीएल 2026 से बाहर हो गए हैं। उन्हें ये चोट मुंबई इंडियंस के खिलाफ एमए चिदंबरम स्टेडियम में खेले गए मुकाबले के दौरान लगी। चेन्नई ने बताया है कि उन्हें दाएं पैर में फ्रैक्चर है। रामकृष्णा ने शनिवार को ही आईपीएल डेब्यू किया था और उसी मैच में चोट लगने के बाद टूर्नामेंट से बाहर हो गए हैं।

थॉमस कप के सेमीफाइनल में हार के बाद भारत को कांस्य पदक

नई दिल्ली, 3 मई। भारतीय बैडमिंटन टीम को थॉमस कप 2026 के सेमीफाइनल में फ्रांस के विरूद्ध 3-0 से हार मिली। भारत को कांस्य पदक से संतोष करना पड़ा। भारतीय टीम के प्रदर्शन पर भारतीय बैडमिंटन संघ ने कहा कि भले ही पदक का रंग वह न हो जिसकी हमने उम्मीद की थी, लेकिन विश्व मंच पर कांस्य पदक हासिल करना भारतीय बैडमिंटन के लिए एक बहुत बड़ी उपलब्धि है। भारतीय बैडमिंटन संघ ने प्रशंसक मीडिया एक्स पर लिखा कि भले ही नतीजा हमारे पक्ष में नहीं रहा।

कोलकाता ने आईपीएल के 9 मैचों में दर्ज की तीसरी जीत, हैदराबाद को 7 विकेट से हराया

हैदराबाद, 3 मई। कोलकाता नाइट राइडर्स (केकेआर) ने रविवार को खेले गए इंडियन प्रीमियर लीग 2026 के 45वें मैच में सनराइजर्स हैदराबाद (एसआरएच) को सात विकेट से हरा दिया। हैदराबाद के राजीव गांधी अंतरराष्ट्रीय स्टेडियम में खेले गए मुकाबले में पहले बल्लेबाजी करते हुए एसआरएच पूरे ओवर भी नहीं खेल पाई और 19 ओवर में 165 रन पर ऑलआउट हो गई। जवाब में केकेआर ने 18.2 ओवर में तीन विकेट पर 169 रन बनाते हुए मुकाबला अपने नाम कर लिया। इस जीत के साथ कोलकाता के सात अंक हो गए हैं। टीम 9 मैचों में तीन जीत के साथ अंक तालिका में 8वें नंबर पर है। हैदराबाद की 10 मैचों में यह चौथी हार है। टीम 12 अंकों के साथ तीसरे स्थान पर है।

166 रनों के लक्ष्य का पीछा करने उतरी केकेआर को कप्तान अर्जुन राघोणे और इमैक्यू प्लेयर के तौर पर उतरे फिन एलने ने अच्छी शुरुआत दिलाई। दोनों बल्लेबाजों ने तेजी से रन बटोरें। फिन ने चौथे ओवर में दो चौके और दो छक्के जड़ते हुए पारी को तेजी से आगे बढ़ाया। हालांकि, इसी ओवर की आखिरी गेंद पर फिन एक और बड़े शॉट के प्रयास में कैच दे बैठे। फिन ने 13 गेंदों पर तीन चौकों और दो छक्कों की मदद से 29 रन बनाए। इसके बाद राघोणे और अंगकुर रघुवंशी के बीच शानदार साझेदारी हुई। दोनों ने दूसरे विकेट के लिए 84 रनों की साझेदारी निभाई और टीम को जीत के करीब ले गए। राघोणे 15वें ओवर की आखिरी गेंद पर आउट हुए। राघोणे



सुनिश्चित कर दी। रिकू ने नाबाद 22 रन और ग्रीन ने नाबाद 3 रन बनाए।

सनराइजर्स हैदराबाद की ओर से कप्तान पैट कमिंस, शिवांग कुमार और साकिब हुसैन ने एक-एक विकेट लिया। मुकाबले में हैदराबाद ने टॉस जीतकर पहले बल्लेबाजी का फैसला लिया था। टीम को सलामी बल्लेबाज अभिषेक शर्मा और ट्रेविस हेड ने एक बार फिर अच्छी शुरुआत दिलाई। दोनों बल्लेबाजों ने पहले विकेट के लिए 44 रन जोड़े। अभिषेक ने 10 गेंदों में 15 रन बनाए। उनका विकेट गिरने के बाद हेड और ईशान किशन ने पारी को तेजी से आगे बढ़ाया। इस दौरान हेड ने 22 गेंदों पर अपनी अर्धशतक भी पूरा किया।

हैदराबाद का दूसरा विकेट 105 रन के कुल स्कोर पर गिरा। हेड 28 गेंदों पर नौ चौकों और तीन छक्कों की मदद से 61 रन बनाकर आउट हुए। ट्रेविस का विकेट गिरने के बाद हैदराबाद की पारी धीमी हो गई। टीम एक के बाद एक विकेट गिरने से आगे 60 रन ही जोड़े। पाई टीम पूरे ओवर भी नहीं खेल पाई और 19 ओवर में 165 रन पर ऑलआउट हो गई। हेड के अलावा किशन ने 29 गेंदों पर चार चौकों और दो छक्कों की मदद से 42 रन की पारी खेली। इनके अलावा अन्य कोई बल्लेबाज बड़ी पारी नहीं खेल पाया। केकेआर के लिए वरुण चक्रवर्ती ने तीन विकेट लिए। सुनील नेरेन और कार्तिक त्यागी को दो-दो विकेट मिले, जबकि छक्कों की मदद से 59 रन बनाए। अंत में रिकू सिंह और कैमरून ग्रीन ने टीम की जीत

ने अपनी पारी में 36 गेंदों का सामना किया और चार चौकों और एक छक्के की मदद से 43 रन बनाए। कप्तान का विकेट गिरने के कुछ देर बाद रघुवंशी भी पवेलियन लौट गए। उन्होंने 47 गेंदों पर पांच चौके और दो छक्कों की मदद से 59 रन बनाए। अंत में रिकू सिंह और कैमरून ग्रीन ने टीम की जीत

ऑस्ट्रेलिया के विरुद्ध हमने अच्छा खेला, लेकिन अब हमारा ध्यान जापान पर : पामेला कॉर्टी

नई दिल्ली, 3 मई। फुटबॉल टूर्नामेंट एएफसी अंडर-17 महिला एशियाई कप में 21 साल बाद वापसी करने वाली भारतीय टीम को अपने पहले मैच में ऑस्ट्रेलिया के खिलाफ 0-2 से हार का सामना करना पड़ा। इसके बाद टीम का फोकस अगले मैच पर है, जिसे टीम जीतकर वापसी करना चाहती है। मुख्य कोच पामेला कॉर्टी ने कहा कि मजबूत ऑस्ट्रेलिया के खिलाफ हमने अच्छा खेला, लेकिन अब हमारा ध्यान जापान के खिलाफ मैच पर है। अखिल भारतीय फुटबॉल महासंघ (एआईएफएफ) से बात करते हुए मुख्य कोच पामेला कॉर्टी ने माना कि मुकाबला कठिन था और ऑस्ट्रेलिया शारीरिक रूप से मजबूत टीम है। उन्होंने कहा कि टीम ने रक्षात्मक रूप से अच्छा प्रदर्शन किया। ज्यादा गोल न खाना महत्वपूर्ण था और अंत में जो गोल हुआ, वो हमारी अपनी गलतियों के कारण हुआ। हमें इसी क्षेत्र में काफी सुधार करने की जरूरत है। परिणाम के बावजूद उन्होंने रक्षात्मक दृष्टि से कुछ विशिष्ट सकारात्मक पहलुओं पर प्रकाश डाला। उन्होंने कहा कि मुझे लगता है कि इसमें कई सकारात्मक पहलु हैं। सबसे पहले ऑस्ट्रेलिया ज्यादा गोल नहीं कर पाई। हमने बहुत अच्छी तरह से बचाव किया। सभी खिलाड़ियों ने जबरदस्त जोश और प्रतिबद्धता दिखाई। अब हमारा ध्यान जापान पर केंद्रित है। कोच ने कहा कि मुझे अपनी टीम पर बहुत गर्व है। हमने शानदार मैच खेला। ऑस्ट्रेलिया एक बहुत मजबूत टीम है। अब हमें जापान का सामना करना है, जो शायद और भी कठिन होगा। हमें खिलाड़ियों की शारीरिक स्थिति का भी ध्यान रखना होगा क्योंकि यह आसान नहीं होगा। मिडफील्डर थंदा मोनी बास्के ने भी इस भावना को दोहराया। उन्होंने कहा कि यह हमारा पहला मैच था। मुझे लगता है कि हमने अच्छा प्रदर्शन किया, लेकिन हम और भी बेहतर कर सकते थे। ये ज्यादा शॉट नहीं लगा पाए और जो एक गोल आखिर में उन्होंने किया वह भी हमारी गलती से हुआ। अभी हमारे पास मैच बाकी हैं, इसलिए हम और कड़ी मेहनत करेंगे और जीतने की कोशिश करेंगे। भारतीय टीम ने शनिवार को चीन के सूजी स्थित सूजी ताइहु फुटबॉल स्पोर्ट्स सेंटर पिच 8 में खेले गए शुभ भी मुकाबले में ऑस्ट्रेलिया के खिलाफ 0-2 से हार के साथ एएफसी अंडर-17 महिला एशियाई कप 2026 अभियान की शुरुआत की। भारत अब पांच मई को चार बार की चैंपियन जापान से भिड़ना, जिसके बाद आठ मई को उसका सामना लेबनान से होगा।

एचआरएच को हराने के बाद गढ़गढ़ हो गए केकेआर के कप्तान हमारे पास कमाल की टीम है : रहाणे

हैदराबाद, 3 मई। सनराइजर्स हैदराबाद को 7 विकेट से करारी शिकस्त देने के बाद कोलकाता नाइट राइडर्स के कप्तान अर्जुन राघोणे काफ़ी खुश नजर आए। उन्होंने इस मैच के जीतने के बाद पिच को बल्लेबाजी के अनुकूल बताया लेकिन अपनी गेंदबाजी की जमकर तारीफ की। रहाणे ने कहा कि हमारे स्पिनर्स ने इतनी दमदार गेंदबाजी की कि विपक्षी यूनिट को बहुत अधिक रन नहीं बनाने दिए। रहाणे ने इस जीत का क्रेडिट गेंदबाजी कोच ड्वेन ब्रावो और टिम साउदी को भी दिया।



200 से 200 का टारगेट चुनौतीपूर्ण होता - पोस्ट मैच प्रवृत्तेशन

लेकिन हमारी गेंदबाजी, खासकर स्पिनरों को श्रेय जाता है। उन्होंने लगातार विकेट लिए। ये छोट-छोटे पल बहुत मायने रखते हैं, जीत से बहुत खुश हूँ। उन्होंने कहा "पिछले 5-6 मैचों में हमारी गेंदबाजी बहुत अच्छा प्रदर्शन कर रही है। हमारे गेंदबाजी कोच - ब्रावो और साउथी को भी श्रेय जाता है।"

अभ्यास सत्रों में मेहनत करने, योजना बनाने का परिणाम - अर्जुन राघोणे ने बताया कि कैसे उनकी टीम ने शुरुआती हारे के बाद खुद को रिकवर किया। उन्होंने कहा "अभ्यास सत्रों के दौरान बहुत बातचीत हुई, बहुत योजना बनाई, अलग-अलग विरोधी टीमों के

खिलाफ खेला, अलग-अलग मैदानों पर खेला। सब कुछ योजना बनाते और उसे अमल में लाने के बारे में है। कभी-कभी रन लुटाएंगे, लेकिन जब तक आपका दिमाग शांत है, वही महत्वपूर्ण है। ब्रेक से पहले यह जीत बहुत महत्वपूर्ण थी। 2-3 अभ्यास सत्रों में सुधार हुआ। फिलहाल हमारे पास जो टीम है, वो वाकई कमाल की है।

कार्तिक में हर परिस्थिति में ढलने की है काबिलियत : गायकवाड़

नई दिल्ली, 3 मई। चेन्नई सुपर किंग्स के कप्तान रतुराज गायकवाड़ ने युवा खिलाड़ी कार्तिक शर्मा की तारीफ करते हुए कहा कि वह न सिर्फ बड़े शॉट लगा सकता है, बल्कि समझदारी से खेलेते हुए हर परिस्थिति में खुद को ढाल सकता है। नंबर चार पर उसकी मौजूदगी टीम को बेहतर संतुलन देती है, जहां वह तेज गेंदबाजों और स्पिन दोनों के खिलाफ प्रभावी भूमिका निभा सकता है। इंडियन प्रीमियर लीग के 44वें मुकाबले में चेन्नई सुपर किंग्स ने मुंबई इंडियंस पर आठ विकेट से जीत दर्ज की। सीएसके की जीत में 20 वर्षीय कार्तिक शर्मा की भी

अहम भूमिका रही, जिन्होंने 4 चौके और तीन छक्के की मदद से 40 बॉल पर नाबाद 54 रन बनाए।

कप्तान रतुराज गायकवाड़ ने मैच के बाद कहा, हमने शुरुआत अच्छी की, लेकिन फिर कुछ ओवर में उन्होंने लय पकड़ी। उसके बाद हमने वापसी की। पावरप्ले के बाद हमने मैच को बहुत अच्छे से कंट्रोल में कर लिया। बस शुरुआती कुछ ओवरों को निकालने की बात थी और फिर यह पक्का करना था



कि टॉप तीन बल्लेबाजों में से कोई एक आखिर तक टिका रहे और काम पूरा करें। बहुत अच्छा लगा रहा है, एक मजबूत टीम के खिलाफ इतनी बड़ी जीत मिली है। कार्तिक की पारी को लेकर गायकवाड़ ने कहा कि यह उसके और हमारे लिए भी आत्मविश्वास बढ़ाने वाला है। मुझे लगता है वह छक्के लगाने वाला बल्लेबाज है, लेकिन उसके पास दूसरा खेल भी है, जहां वह चुनकर गेंदों को खेलता है। हमने पिछले मैच से सीखा कि नंबर चार पर बल्लेबाजी करने से हमें वह संतुलन मिल सकता है, जहां वह तेज गेंदबाजों को अच्छी तरह से खेल सकता है।

66वें केंद्रीय आवासीय प्रशिक्षण शिविर के लिए आवेदन आमंत्रित माउंट आबू, बांसवाड़ा व जयपुर में आयोजित होंगे शिविर

जयपुर, 3 मई। राजस्थान राज्य क्रोडा परिषद् द्वारा खेल प्रतिभाओं को निखारने के लिए प्रतिवर्ष आयोजित होने वाले 66वें केंद्रीय आवासीय प्रशिक्षण शिविर (2026-27) की घोषणा कर दी गई है। इस वर्ष यह प्रशिक्षण शिविर माउंट आबू (सिरोही), जयपुर और बांसवाड़ा में आयोजित किए जाएंगे। राजस्थान राज्य क्रोडा परिषद् की सचिव नीतू बारूपाल ने बताया कि प्रदेश के प्रतिभावान बालक-बालिका खिलाड़ी इन शिविरों के लिए 15 मई 2026 तक आवेदन कर सकते हैं। मुख्य शिविर का आयोजन माउंट आबू में आयोजित होगा, जिसमें हैडबॉल, वॉलीबॉल, बास्केटबॉल, एथलेटिक्स, तीरंदाजी और

बाक्सिंग खेलों का प्रशिक्षण दिया जाएगा। उन्होंने बताया कि जयपुर में फुटबॉल, क्रिकेट, जिम्नास्टिक, जूडो, हॉकी, कुश्ती, कबड्डी, भारोत्तोलन, खो-खो और साइकिलिंग के लिए बालक-बालिकाओं के लिए शिविर का आयोजन होगा। नीतू बारूपाल ने बताया कि बांसवाड़ा (जनजाति शिविर) में विशेष रूप से जनजाति क्षेत्र के खिलाड़ियों के लिए आयोजित इस शिविर में वॉलीबॉल, तीरंदाजी, एथलेटिक्स, कबड्डी, हॉकी, बास्केटबॉल, खो-खो, फुटबॉल और हैंडबॉल खेलों को शामिल किया गया है। उन्होंने बताया कि इच्छुक खिलाड़ी परिषद् की आधिकारिक वेबसाइट www.rssc.in से आवेदन पत्र डाउनलोड कर सकते

हैं। आवेदन पत्रों को संबंधित खेल अधिकारियों या प्रशिक्षकों के माध्यम से मुख्यालय भेजना अनिवार्य है। बारूपाल ने बताया कि प्रत्येक खेल में कम से कम 20 फॉर्म आवश्यक रूप से भराए जाएं। साथ ही शिविरों के सफल संचालन के लिए वित्तीय सहायकर श्रीमती कमलप्रतीत कौर को भोजन, आवास, टेंट और खेल सामग्री की व्यवस्था सुनिश्चित करने के निर्देश दिए गए हैं। यह प्रशिक्षण शिविर माह जून 2026 में आयोजित होंगे, जिससे खिलाड़ियों को विशेषज्ञ प्रशिक्षकों के मार्गदर्शन में अपनी खेल तकनीक सुधारने का सुनहरा अवसर मिलेगा।

राजस्थान तैराकी संघ की एजीएम, कलेंडर की घोषणा जयपुर में होगी सीनियर स्टेट चैंपियनशिप, जूनियर की मेजबानी राजसमंद को

जयपुर, 3 मई। राज्य सीनियर तैराकी प्रतियोगिता इस साल जयपुर में आयोजित की जाएगी, जबकि जूनियर चैंपियनशिप की मेजबानी राजसमंद जिले को सौंपी गई है। भीलवाड़ा में रविवार को राज्य तैराकी संघ के अध्यक्ष अनिल व्यास की अध्यक्षता में संपन्न राज्य संघ की साधारण सभा की बैठक में यह निर्णय लिए गए। इसके साथ ही प्रदेश में नव गठित जिलों में नई इकाइयों के गठन के लिए एक कमेटी गठित करने का भी निर्णय लिया गया। एजीएम के बाद मीडिया से बातचीत में अध्यक्ष अनिल व्यास ने बताया कि सीनियर स्टेट चैंपियनशिप की मेजबानी के लिए जयपुर जिले का प्रस्ताव आया, जिसे सर्वसम्मति से मंजूर कर लिया गया। सीनियर स्टेट चैंपियनशिप का आयोजन 29 मई से जयपुर में किया जाएगा। उन्होंने बताया



कि जूनियर स्टेट चैंपियनशिप की मेजबानी राजसमंद को सौंपी गई है। यह प्रतियोगिता उदयपुर में संपन्न: 15 जुलाई से आयोजित की जाएगी। आयोजन में राज्य संघ देगा मदद व्यास ने बताया कि एजीएम में यह भी तय किया गया कि स्टेट चैंपियनशिप के आयोजन में राज्य संघ की ओर से मेजबान जिला संघ को पूरी मदद की जाएगी। चैंपियनशिप के दौरान प्रतिभागी खिलाड़ियों के आवास खर्च के साथ ही पदक, स्टेशनरी और

तकनीकी अधिकारियों के यात्रा और आवास का खर्च भी राज्य संघ द्वारा वहन किया जाएगा। जिला संघ पर अब सिर्फ प्रतियोगिता के वेन्यू, वहां की जाने वाली व्यवस्था और भोजन का खर्च रहेगा। नये जिलों के लिए कमेटी गठित अनिल व्यास ने बताया कि प्रदेश के नवगठित जिलों में से चार जिलों से जिला इकाई के गठन का प्रस्ताव एजीएम में आया। इस पर निर्णय के लिए विनोद सनाहट की अध्यक्षता में एक कमेटी गठित की गई है।

नरेन आईपीएल में 200 विकेट लेने वाले पहले विदेशी खिलाड़ी बने

हैदराबाद, 3 मई। कोलकाता नाइट राइडर्स के स्टार स्पिनर सुनील नरेन इंडियन प्रीमियर लीग में 200 विकेट लेने वाले तीसरे एवं पहले विदेशी खिलाड़ी बन गए हैं। उन्होंने यह उपलब्धि रविवार को सनराइजर्स हैदराबाद के खिलाफ मैच में हासिल की। हैदराबाद के खिलाफ इस मैच में 37 वर्षीय सुनील नरेन ने चार ओवर के अपने स्पेल में 31 रन देकर 2 विकेट चटकाए। उन्होंने एसआरएच के बल्लेबाज ईशान किशन और साहिल अरोड़ा को आउट किया। साहिल का रिकेट उनके लिए यादगार रहा। इसी विकेट के साथ नरेन ने आईपीएल में अपने 200 विकेट पूरे किए।

राजस्थान रॉयल्स के मालिक बने मितल-पूनावाला, आईपीएल इतिहास का सबसे बड़ा और महंगा सौदा

जयपुर, 3 मई। आईपीएल फ्रेंचाइजी राजस्थान रॉयल्स के मालिकाना हक में बड़ा बदलाव हुआ है। दुनिया के दिग्गज स्टील कारोबारी लक्ष्मी निवास मितल और आदित्य मितल ने इस टीम को खरीद लिया है। इस बड़ी डील में सीएम इन्स्टीच्यूट के अदार पूनावाला भी उनके पार्टनर के तौर पर शामिल हैं।

आईपीएल इतिहास की सबसे बड़ी डील

इस सौदे की कुल वैल्यू करीब 1.65 बिलियन अमेरिकी डॉलर (लगभग 15,660 करोड़) आंकी जा रही है, जो इसे आईपीएल के इतिहास के सबसे महंगे निवेशों में से एक बनाता है। डील फाइनल होने के बाद मितल परिवार के पास राजस्थान रॉयल्स की 75 हिस्सेदारी होगी। वहीं, अदार पूनावाला के पास 18 और मनोज बडाले व अन्य निवेशकों के पास बाकी 7 हिस्सेदारी रहेगी।



सितंबर 2026 तक पूरी होगी प्रक्रिया

हालांकि मितल परिवार और पूनावाला के साथ यह सौदा तय हो चुका है, लेकिन इसे अभी बीबीसीआई और आईपीएल गवर्निंग कार्डसिल जैसी संस्थाओं से मंजूरी मिलना बाकी है। उम्मीद जताई जा रही है कि सिल कानूनी और निगमक प्रक्रियाएं पूरी होने के बाद सितंबर 2026 तक यह डील पूरी तरह संपन्न हो जाएगी।

ग्लोबल क्रिकेट ड्रांड बनी राजस्थान रॉयल्स

यह सौदा केवल भारतीय आईपीएल टीम

तक सीमित नहीं है। राजस्थान रॉयल्स अब एक अंतरराष्ट्रीय ब्रांड बन चुकी है, इसलिए इस डील में दक्षिण अफ्रीका की पार्ल रॉयल्स और कैरिबियन लीग की बारबाडोस रॉयल्स की ओनरशिप भी शामिल है। टीम के पुराने प्रमोटर मनोज बडाले नए मैनेजमेंट के साथ जुड़े रहेंगे ताकि टीम के संचालन में पुराना अनुभव काम आ सके।

पुराने समझौते का क्या हुआ?

इससे पहले अमेरिकी बिजनेसमैन काल सोमानी और उनके पुत्र ने 1.63 बिलियन डॉलर की रिकॉर्ड बोली लगाकर फ्रेंचाइजी खरीदने की कोशिश की थी। उन्हें एकस्क्लूसिविटी भी मिल गई थी, लेकिन किन्हीं कारणों से वह सौदा सिर नहीं चढ़ सका। अब मितल परिवार के बोर्ड में शामिल होने से राजस्थान रॉयल्स को नई मजबूती मिलने की उम्मीद है।

बाँसवाड़ा, उदयपुर, सिरौही में चंदन वन विकसित किये जायेंगे- भजनलाल

मुख्यमंत्री ने वन विभाग की बैठक में तीनों जिलों के चयनित स्थानों पर दस-दस हजार चंदन के पौधे लगाने के निर्देश दिये

जयपुर, 3 मई। राज्य सरकार द्वारा बाँसवाड़ा के झालेरिया, उदयपुर के बाँकी एवं सिरौही के जनापुर में चंदन वन विकसित किए जाएंगे। इनमें से प्रत्येक चंदन वन में 10 हजार से अधिक चंदन के पौधे रोपित किए जाएंगे। मुख्यमंत्री भजनलाल शर्मा ने रविवार को मुख्यमंत्री निवास पर आयोजित बैठक में इन चंदन वनों के लिए गुणवत्तापूर्ण पौधों का चयन करने तथा इनकी सुरक्षा के लिए चयनित स्थानों पर फेंसिंग के कार्य एवं सिंचाई के लिए समुचित व्यवस्था सुनिश्चित करने के निर्देश दिए।

मुख्यमंत्री ने कहा कि प्रधानमंत्री नरेन्द्र मोदी के मार्गदर्शन में बाँसवाड़ा, उदयपुर एवं सिरौही में चंदन वनों की स्थापना से राजस्थान की वन-धन संपदा और अधिक समृद्ध होगी। साथ ही, भविष्य में अन्य जिलों में भी चंदन वन विकसित करने की संभावनाएँ तलाशी जाएंगी। उन्होंने अधिकारियों को चंदन वन पोषारोपण कार्य में मानसून से पूर्व गड्डे-खुदाई, फेंसिंग कार्य सहित, अन्य सभी तैयारियाँ निर्धारित समय पर पूरी करने के लिए निर्देशित किया।

शर्मा ने कहा कि पर्यावरण संरक्षण



मुख्यमंत्री भजनलाल शर्मा ने रविवार को मुख्यमंत्री निवास पर वन विभाग की बैठक ली।

के साथ-साथ किसानों की आय में वृद्धि के लिए राज्य सरकार किसानों को फलदार पौधे उपलब्ध करवाएगी। ऐसे में वन विभाग फलदार पौधों के वितरण की भी योजना बनाए। उन्होंने पहाड़ी एवं वन क्षेत्रों में ड्रोन सीडिंग एवं अरावली क्षेत्र में सघन वृक्षारोपण के भी निर्देश दिए।

मुख्यमंत्री भजनलाल शर्मा ने कहा कि किसानों की आय में वृद्धि के लिये राज्य सरकार उन्हें फलदार पौधे उपलब्ध करायेगी। उन्होंने पहाड़ी तथा वन क्षेत्रों में ड्रोन सीडिंग के निर्देश दिये।

को अभियान के रूप में लें और सभी विभागों एवं जिलों के लिए पोषारोपण के लक्ष्य निर्धारित करते हुए समन्वय स्थापित करें। उन्होंने कहा कि स्वयं सहायता समूहों को जोड़ते हुए, इस अभियान को लेकर आमजन को भी जागरूक करें, ताकि इस अभियान में अधिकाधिक जन भागीदारी सुनिश्चित हो सके।

इस दौरान मुख्यमंत्री कार्यालय एवं वन विभाग के वरिष्ठ अधिकारी उपस्थित रहे। वहीं, वन एवं पर्यावरण राज्य मंत्री (स्वतंत्र प्रभार) संजय शर्मा वीटियो कॉन्फ्रेंस के माध्यम से बैठक में जुड़े।

निशांत कुमार ने चंपारण से सदभाव यात्रा शुरू की

पटना, 03 मई। बिहार के पूर्व मुख्यमंत्री नीतीश कुमार के बेटे और जेडीयू नेता निशांत कुमार ने पटना स्थित पार्टी कार्यालय से अपनी सद्भाव यात्रा की शुरुआत की। इस दौरान पार्टी के दिग्गज नेता और कार्यकर्ताओं का हजूम उमड़ पड़ा। इस दौरान मोडिया से बात करते हुए उन्होंने कहा कि इस जनसंपर्क कार्यक्रम का उद्देश्य पार्टी संगठन को मजबूत करना और विभिन्न समुदायों के लोगों से जुड़ना है। उन्होंने कहा, "इन्होंने इसे सद्भाव यात्रा का नाम दिया है, जिसका अर्थ

उन्होंने कहा कि यात्रा का उद्देश्य कार्यकर्ताओं से मिलना, उनके विचार सुनना और संगठन को नई ऊर्जा देना है।

है- अमीर, गरीब, दलित, अति-पिछड़ा और अल्पसंख्यक समेत समाज के हर वर्ग को साथ लेकर चलना।

गांधी जी ने अपना पहला सत्याग्रह चंपारण की धरती से शुरू किया था और मेरे पिता ने भी अपनी सभी प्रमुख यात्राएँ वहीं से शुरू कीं। मैं भी वहीं से अपनी यात्रा शुरू कर रहा हूँ।" उन्होंने आगे कहा कि इस यात्रा का मकसद कार्यकर्ताओं से मिलना, उनके विचारों को सुनना और संगठन को नई ऊर्जा देना है।

आज बीकानेर, अजमेर, जयपुर, भरतपुर संभाग में तेज आँधी-बारिश की संभावना

मौसम विभाग के अनुसार, कई जगह 50 से 70 किलोमीटर प्रति घंटा की रफ्तार से तेज हवाएं चल सकती हैं

जयपुर, 03 मई। प्रदेश में एक नए मजबूत पश्चिमी विक्षोभ के सक्रिय होने से 4 मई को बीकानेर, अजमेर, जयपुर और भरतपुर संभाग के कुछ हिस्सों में तेज आंधी और बारिश की संभावना है। इस दौरान कहीं-कहीं 50 से 70 किलोमीटर प्रतिघंटा की रफ्तार से तेज हवाएँ चल सकती हैं।

मौसम विभाग के अनुसार, शनिवार देर रात आए अंधड़ और बारिश के कारण प्रदेश के अधिकांश शहरों के तापमान में गिरावट दर्ज की गई, जिससे आमजन को गर्मी से राहत मिली है। रविवार को प्रदेश के छह शहरों में अधिकतम तापमान 42 डिग्री से अधिक दर्ज किया गया, जबकि 13 शहरों में न्यूनतम तापमान 25 डिग्री के पार रहा। फलौदी सबसे गर्म स्थान रहा, जहाँ अधिकतम तापमान 44.8 और न्यूनतम 31.2 डिग्री दर्ज किया गया।

मौसम विज्ञान केन्द्र जयपुर के निदेशक राधेश्याम शर्मा ने बताया कि राज्य के विभिन्न भागों में मेघ गर्जन, आंधी और हल्की से मध्यम बारिश दर्ज की गई है। वर्तमान में अधिकतम तापमान 40 से 43 डिग्री के बीच है, जो सामान्य के आसपास है। उन्होंने

मौसम विज्ञान केन्द्र जयपुर के अनुसार, अगले एक सप्ताह राज्य के कुछ हिस्सों में 40-50 किलोमीटर प्रतिघंटा की रफ्तार से हवाओं के साथ आँधी-बारिश की संभावना है। जयपुर में रविवार को आंशिक बादल छाए रहे। अधिकतम तापमान 38.3 तथा न्यूनतम 22 डिग्री रिकॉर्ड हुआ।

बताया कि आगामी एक सप्ताह तक राज्य के कुछ हिस्सों में 40 से 50 किलोमीटर प्रतिघंटा की रफ्तार से हवाओं के साथ आँधी-बारिश की गतिविधियाँ जारी रहने की संभावना है। नए पश्चिमी विक्षोभ के प्रभाव से 4 मई को इन गतिविधियों में और तेजी आ सकती है। इसके चलते अधिकतम तापमान 44 डिग्री से नीचे रहने और हीटवेव से राहत मिलने की संभावना है।

इस बीच जयपुर में शनिवार रात तेज अंधड़ के कारण कई स्थानों पर पेड़ उखड़ने, टोन शेट, होर्डिंग और बिजली के पोल गिरने की घटनाएँ सामने आईं। रविवार को भी शहर में आंशिक बादल छाए रहे और मध्यम गति से हवाएँ चलीं, जिससे तापमान में गिरावट दर्ज की गई। जयपुर का अधिकतम तापमान 38.3 और न्यूनतम तापमान 22 डिग्री

दर्ज किया गया, जबकि 5.2 मिमी बारिश हुई। मौसम विभाग ने सोमवार को जयपुर में तेज आंधी और बारिश की संभावना जताई है।

भारत व ...

(प्रथम पृष्ठ का शेष)

प्रेस विज्ञापन में कहा गया है कि नेपाल सरकार पहले भी भारत सरकार से इस क्षेत्र में सड़क निर्माण या बिस्तार, सीमा व्यापार और तीर्थयात्रा जैसी गतिविधियाँ करने का लगातार आग्रह करती रही है।

नेपाल इससे पहले भी कई बार इस क्षेत्र से जुड़े अपने दावे और संवेदनशीलता के बारे में भारत और चीन दोनों को स्मरण करा चुका है।

होर्मुज़ से ...

(प्रथम पृष्ठ का शेष)

जानकारी दी है। मंत्रालय ने बताया कि वहाँ मौजूद सभी भारतीय नाविक सुरक्षित हैं। पिछले 24 घंटे में किसी भी भारतीय जहाज के साथ कोई घटना नहीं हुई है। विदेश मंत्रालय, विदेशों में भारतीय दूतावास और सड़की क्षेत्र से जुड़े लोग मिलकर काम कर रहे हैं, जिससे भारतीय नाविक सुरक्षित रहे और जहाजों का काम ठीक से चलता रहे। इसके अलावा, डीजी शिपिंग का कंट्रोल रूम रोज हालात पर नजर रख रहा है। अब तक हजारों फोन कॉल और ईमेल का जवाब दिया जा चुका है। पिछले 24 घंटों में भी कई लोगों ने मदद के लिए संपर्क किया।

ईरान के ...

(प्रथम पृष्ठ का शेष)

राष्ट्रपति और भू-राजनीतिक वास्तविकताओं से निपटने के लिये विकसित किया है। भारत के लिए, अपने राष्ट्रीय हितों की रक्षा विदेश नीति की आधारशिला रही है।

गिरती लोकप्रियता ...

(प्रथम पृष्ठ का शेष)

इंटीग्रेटेड बैटल कमांड सिस्टम और संबंधित उपकरणों की भी मंजूरी दी गई। संभावित बिक्री के मुख्य ठेकेदार नॉर्थग्रिप युएन कॉर्प, आरटीएक्स कॉर्प और लॉकहेड मार्टिन कॉर्प होंगे।

रॉयटर्स ने बताया, अमेरिकी विदेश सचिव मार्क रूबियो ने इन सभी हथियार पैकेजों की मंजूरी का औचित्य यह कहकर दिया कि एक आपातकालीन स्थिति है जो इन हथियारों की तत्काल बिक्री की मांग करती है।

संभावित हथियार बिक्री आमतौर पर कांग्रेस की समीक्षा अर्थात् अधीन होती है और हथियारों की मात्रा और मूल्य विक्रेता और उपभोक्ता के बीच बातचीत के बाद तय होते हैं। हालाँकि, विदेश विभाग के बयान में कहा गया कि यह त्वरित हस्तांतरण "अमेरिका की राष्ट्रीय सुरक्षा के हितों में है।"

अमेरिका और इजरायल ने 28 फरवरी को ईरान में सैन्य हमले शुरू किए, जिसके बाद तेहरान ने यूएई, कतर और कुवैत सहित मध्यपूर्वी पड़ोसियों पर प्रतिशोधी हमले किए।

जहाँ एक ओर वाशिंगटन अपने

मिडिल ईस्ट सहयोगियों का समर्थन जारी रख रहा है, वहीं नाटो के साथ इसका मतभेद बढ़ता जा रहा है। जब ट्रम्प प्रशासन ने अमेरिकी सैनिकों की संख्या कम करने का निर्णय लिया, यह कदम अमेरिकी राष्ट्रपति और जर्मनी के नेता फ्रिडरिक मर्ज़ के बीच विवाद के बाद आया। जर्मनी के रक्षा मंत्री बोेरिस पिस्टोरियस ने कहा कि यह कदम अपेक्षित था, क्योंकि मर्ज़ ने मध्यपूर्व में अमेरिकी रणनीति पर सवाल उठाया था। उन्होंने कहा, "हम यूरोपियों को अपनी सुरक्षा की जिम्मेदारी अधिक लेनी होगी।"

ईरान ने ...

(प्रथम पृष्ठ का शेष)

रहमान बिन जसोम अल-थानी ने ईरान के विदेशमंत्री अब्बास अराघची से बातचीत की है। यह तब है कि जब इजरायल और अमेरिका के हमलों के बाद दोनों देशों पर दबाव बढ़ने के लिए एक के नेचुरल गैस प्लांट और हमदा इंटरनेशनल एयरपोर्ट को निशाना बनाया है।

भारत ने ...

(प्रथम पृष्ठ का शेष)

उन्होंने कहा कि गैलेक्सीआई का मिशन दृष्टि हमारी अंतरिक्ष यात्रा में एक बड़ी उपलब्धि है। तकनीकी रूप से यह मिशन बेहद खास है। कंपनी के अनुसार, मिशन दृष्टि दुनिया का पहला ऐसा उपग्रह है, जिसमें इलेक्ट्रो-ऑप्टिकल और सिंथेटिक अपचर रडार सेंसर एक साथ काम करेंगे। यह आधुनिक तकनीक किसी भी मौसम, बादलों के बीच और रात के अंधेरे में भी धरती की स्पष्ट तस्वीरें लेने में सक्षम है। गैलेक्सीआई के सीईओ सुयश सिंह ने बताया कि दृष्टि का मतलब है हर परिस्थिति में देख पाना। यह सैटेलाइट मल्टीस्पेक्ट्रल कैमरा और सिंथेटिक एपचर रडार को एक साथ इस्तेमाल करता है, जो दुनिया में पहली बार किया गया है।

भाजपा के झंडे ...

वरिष्ठ अधिकारी ने कहा कि वाहन पास की सूचना से गुजर रहा था और जांच के बाद उसे जाने दिया गया, क्योंकि उसमें कुछ भी आपत्तिजनक नहीं मिला।

तिरुपति मंदिर ने 70 लाख किलो घी गुणवत्ता जाँच के बिना खरीदा

जाँच आयोग की रिपोर्ट के अनुसार, मंदिर प्रशासन ने सुरक्षा परीक्षाओं की अनदेखी की व प्रयोगशाला रिपोर्टों को दबाया

रिपोर्ट के अनुसार, टीटीडी अधिकारियों ने अनिवार्य सिटोस्टेरोल परीक्षा जुलाई 2022 से प्रभावी करने के निर्णय को पलट दिया तथा खरीद समिति के सभी सदस्यों की स्वीकृति के बिना निविदा मानदंडों को कमजोर किया।

तिरुमाला तिरुपति देवस्थान में मिलावटी घी की आपूर्ति की जांच के लिए सेवानिवृत्त आइएएस अधिकारी दिनेश कुमार की अध्यक्षता में एक सदस्यीय आयोग का गठन किया गया था।

कुमार ने रिपोर्ट में कहा, टीटीडी अधिकारियों ने परीक्षा में अनिवार्य एफएसएसएआई (सिटोस्टेरोल) परीक्षा (एक जुलाई, 2022 से

प्रभावी) को शामिल करने की योजना बनाई थी, बाद में इस निर्णय को पलट दिया और आपूर्तिकर्ताओं को छूट दी।

खरीद समिति के सदस्यों ने पूर्ण समिति या संयोजक की स्वीकृति के बिना निविदा मानदंडों को कमजोर किया, उल्टे नीलामी के बाद मूल्य में कमी की अनुमति दी और बिना जांच के असामान्य रूप से कम बोली स्वीकार की।

अगस्त, 2019 में पेश किए गए मानदंडों को बिना उचित मूल्यांकन के कमजोर किया गया, जिससे अनुपालन नहीं करने वाली कंपनियों, जैसे-भोलो बाबा ऑर्गेनिक डेयरी मिल्क प्रा. लि. को आपूर्ति की अनुमति मिली, जबकि उनके पास सत्यापित उत्पादन क्षमता नहीं थी।

3 अगस्त, 2022 को केन्द्रीय खाद्य प्रौद्योगिकी अनुसंधान संस्थान (सीएफटीआरआई) द्वारा किए गए प्रयोगशाला परीक्षण ने मिलावटी वनस्पति तेलों की पुष्टि की, जो सिटोस्टेरोल की मौजूदगी से घटा चली। लेकिन इन निष्कर्षों को दबाया गया और कंपनियों को निविदा शर्तों के तहत काली सूची में नहीं डाला गया।

होर्मुज़ पर ईरान ...

(प्रथम पृष्ठ का शेष)

इसका असर अन्तर्राष्ट्रीय व्यापार, खासकर तेल और गैस आपूर्ति पर पड़ सकता है। दुनिया के सबसे महत्वपूर्ण ऊर्जा मार्गों में गिने जाने वाले इस जलडमरूमध्य से बड़ी मात्रा में कच्चे तेल का परिवहन

अग्रिम जमानत मिलने ...

(प्रथम पृष्ठ का शेष)

किसी दमनकारी सरकार के खिलाफ संघर्ष करता है, तब संविधान ही उसकी रक्षा करता है। उल्लेखनीय है कि सुप्रीम

होता है। लेकिन, अंतरराष्ट्रीय स्तर पर इस तरह के किसी भी कदम को लेकर पहले ही चिंता जताई जा चुकी है। कई देशों का मानना है कि अंतरराष्ट्रीय जलमार्गों पर एकतरफा प्रतिबंध वैश्विक समुद्री कानूनों के खिलाफ हो सकता है।

कोर्ट ने असम के मुख्यमंत्री हिमंत बिस्वा सरमा की पत्नी रिंकी भुइयाँ सरमा से जुड़े मानहानि मामले में पवन खेड़ा को अग्रिम जमानत दी है।

दिल्ली में चार मंजिला भवन में आग से 9 की मौत

नई दिल्ली, 03 मई। राष्ट्रीय राजधानी दिल्ली के विवेक विहार में आज तड़के चार-मंजिला रिहायशी इमारत में आग लग गई। इस हादसे में नौ लोगों की मौत हो गई। कई लोगों को सुरक्षित बाहर निकाला गया है। दो लोग मामूली रूप से झुलस गए हैं। उन्हें गुरु तेग बहादुर अस्पताल में भर्ती कराया गया है।

पुलिस के मुताबिक, तड़के करीब 3:48 बजे विवेक विहार थाना को एक पीसीआर कॉल के माध्यम से आग लगने की सूचना मिली। पुलिस और दमकल

विभाग की टीमों सहित अन्य टीमों तत्काल घटनास्थल (विवेक विहार फेज-1 स्थित मकान नंबर बी-13) पर पहुंचीं। दूसरी, तीसरी और चौथी मंजिल पर ऊंची लपटें उठ रही थीं।

मणिपुर : बम ...

(प्रथम पृष्ठ का शेष)

की। यह घटना अब भी स्थानीय लोगों के बीच डर और आक्रोश का कारण बनी हुई है, जबकि सुरक्षा व्यवस्था को लेकर भी सवाल उठ रहे हैं।

इजरायली सैनिकों का अपहरण कर लिया। इस घटना के बाद 34 दिनों तक भीषण युद्ध चला। यह युद्ध संयुक्त राष्ट्र के प्रस्ताव 1701 के बाद युद्धविराम के साथ समाप्त हुआ। अक्टूबर 2023 में हिजबुल्लाह ने हमला के समर्थन में उत्तरी इजरायल पर रॉकेट हमले शुरू किए। इसके जवाब में इजरायल ने लेबनान में हवाई हमले और सीमित जमीनी अभियान तेज कर दिए।

साल 2024 के अंत में इजरायल ने दक्षिणी लेबनान में हिजबुल्लाह के ठिकानों पर बड़े पैमाने पर हमले किए। इस साल पिछले महोने अप्रैल में अमेरिकी मध्यस्थता के बाद इजरायल और लेबनान के बीच संक्षिप्त युद्ध विराम लागू हुआ। इजरायल लेबनान में हिजबुल्लाह की मौजूदगी को अपने अस्तित्व के लिए खतरा मानता है और उसे निशान्य करना चाहता है। वह दक्षिणी लेबनान में हिजबुल्लाह पर लगातार हमला कर रहा है।

इजरायल ने दक्षिण लेबनान पर 50 हवाई हमले किये, 41 मारे गए

अल जजीरा के अनुसार, पूरे दक्षिण लेबनान पर ड्रोन उड़ रहे हैं, बमबारी से चिहीन शहर में भारी तबाही

बेरूत, 03 मई। इजरायल ने 16 अप्रैल से लागू सैन्य विराम के बीच लेबनान पर हमले तेज कर दिए हैं। अकेले दक्षिणी लेबनान में पिछले 24 घंटों में इजरायल ने 50 हवाई हमले किए हैं। इन हमलों में कम से कम 41 लोग मारे गए। इजरायली हमलों में अब तक अब तक 2,000 से अधिक लोग मारे जा चुके हैं। इस समय समूचे लेबनान में इजरायली ड्रोन मंडरा रहे हैं।

अल जजीरा की रिपोर्ट के अनुसार, दक्षिणी लेबनान में इजरायली सैन्य गतिविधियाँ और तेज हो गई हैं। इजरायल ने शनिवार शाम से दक्षिणी लेबनान के अधिकांश इलाकों में बमबारी की है। रविवार सुबह कई शहरों में जबदस्त धमाके हुए हैं। स्थिति बहुत तनावपूर्ण बनी हुई है। इस समय दक्षिणी लेबनान के ऊपर ड्रोन उड़ रहे हैं। बमबारी में चिहीन शहर में भारी तबाही हुई है। अल-नुफ्फाह जिले के अर-रयहान शहर में जोरदार विस्फोट हुआ

इजरायल लेबनान में हिजबुल्लाह की मौजूदगी को अपने अस्तित्व के लिये खतरा मानता है और उसे निशान्य करना चाहता है। वह दक्षिण लेबनान में हिजबुल्लाह पर लगातार हमले कर रहा है।

है। बिगड़े हालात के बीच दक्षिणी लेबनान के लोग बाल-बच्चों के साथ पलायन कर रहे हैं। पिछले 24 घंटे से समूचा दक्षिणी लेबनान बमबारी का सामना कर रहा है।

लेबनान और इजरायल के मध्य संघर्ष का पुराना इतिहास है। दरअसल 1948 में लेबनान ने अन्य अरब देशों के साथ मिलकर इजरायल के गठन का विरोध किया था। तब से अब तक दोनों देशों के बीच कोई औपचारिक शांति समझौता नहीं हो पाया है। 1970 के दशक में फिलिस्तीन मुक्ति संगठन ने दक्षिणी लेबनान को अपना आधार बनाया और इजरायल पर हमले शुरू किए। इसके जवाब में इजरायल ने

1978 में ऑपरेशन लिटानी शुरू कर दक्षिणी लेबनान पर हमला किया।

साल 1982 में पहला लेबनान युद्ध शुरू हुआ। इजरायल ने फिलिस्तीन मुक्ति संगठन को पूरी तरह खदेड़ने के लिए लेबनान पर बड़ा आक्रमण किया। इजरायल की सेना बेरूत तक पहुंच गई। इसी दौरान इजरायली के विरोध में ईरान समर्थित आतंकवादी संगठन हिजबुल्लाह का उदय हुआ। 2000 में इजरायल ने दक्षिणी लेबनान के अपने कब्जे वाले क्षेत्रों से अपनी सेना वापस बुला ली, लेकिन शेबा फार्म जैसे विवादित इलाकों को लेकर तनाव बना रहा।

साल 2006 में हिजबुल्लाह ने दो